

پنج وقتہ نماز

عَنْ أَبِي هُرَيْرَةَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ أَرَأَيْتُمْ لَوْ أَنَّ نَهْرًا
بِبَابِ أَحَدِكُمْ يَغْتَسِلُ فِيهِ كُلَّ يَوْمٍ خَمْسًا هَلْ يَبْقَى مِنْ ذَرَنِهِ شَيْءٌ قَالُوا لَا يَبْقَى
مِنْ ذَرَنِهِ شَيْءٌ قَالَ فَلِذَلِكَ مَثَلُ الصَّلَوَاتِ الْخَمْسِ يَمْحُوا اللَّهُ بِهِنَ الْخَطَايَا۔

(متفق علیہ)

”حضرت ابو ہریرہ رضی اللہ عنہ سے روایت ہے کہ آنحضرت صلی اللہ علیہ وسلم نے فرمایا: اگر تم میں سے
کسی کے دروازے پر نہر ہو۔ جس میں روزانہ پانچ دفعہ غسل کرے کیا اس کے بدن پر
میل رہ سکے گی۔ صحابہ نے عرض کیا، اس کے بدن پر میل نہیں رہ سکتی۔ فرمایا: پانچ
نمازوں کی یہی مثال ہے۔ اللہ تعالیٰ ان کی وجہ سے گناہوں کو معاف فرما دیتا ہے۔“

صلائے عام.....

ہم میں بہت سوں کا یہ خیال ہوتا ہے کہ سیرت پر جو کچھ کام کیا جاسکتا تھا وہ متقدمین نے کر دیا ہے اور سیرت مبارکہ کے جملہ پہلوؤں پر جو تحقیق ماضی کے سیرت نگاروں نے کر دی وہ حرف آخر ہے۔ اب سیرت پر نہ کسی نئی تحریر کی ضرورت ہے نہ کسی مزید تحقیق کی گنجائش ہے۔ بلکہ بعض حضرات تو یہ سمجھتے ہیں یہ اب سیرت کے جلسوں، مذاکروں اور سیرت کانفرنسوں میں سوائے جذباتی گفتگوؤں اور واعظانہ تقریروں کے کوئی نئی علمی بات کہی ہی نہیں جاسکتی۔ مجھے انتہائی ادب کے ساتھ اس رائے سے اختلاف ہے۔ آپ اساتذہ کرام مجھ سے بہت بہتر اس بات کو جانتے ہیں کہ سیرت النبی ﷺ وہ بحر ناپیدا کنار ہے جس کے بارے میں ایک محقق طالب علم کی زبان سے بے اختیار نکلتا ہے:

یہ تو ایک ایسا مبارک اور بے پایاں علم اور ایک ایسا لامتناہی سلسلہ تحقیق ہے جس کے نئے نئے گوشے وقت گزرنے کے ساتھ ساتھ ہمارے سامنے آتے چلے جا رہے ہیں، اسلام کی تاریخ کی گزشتہ چودہ صدیاں اس بات کی گواہ ہیں کہ ہر آنے والی صدی نے سیرت پر تحقیق کے نئے باب رقم کیے ہیں۔ محققین سیرت اور مصنفین نے ایسے ایسے گوشے ہمارے سامنے پیش کیے جن کے بارے میں پہلے سے کوئی اندازہ نہ تھا۔ بلکہ یہ خیال ہوتا تھا شاید کہ سیرت پر جتنا کام ہونا تھا وہ کیا جا چکا ہے۔ لیکن جب ایک نیا مجدد سیرت سامنے آتا ہے اور سیرت کے نئے نئے گوشے سامنے لاتا ہے تو اندازہ ہوتا ہے کہ شاید ابھی تو سیرت پر کام کا آغاز ہی ہوا ہے اور ابھی تو اصل کام کیا جانا باقی ہے۔

فہرست

	☆ جواہر پارے ☆	☆ پنج وقتہ نماز ☆
	☆ کلمہ طیبہ ☆	☆ صلائے عام..... ☆
2	☆ اداریہ ☆	(حافظ احمد شاہ کر)
4	☆ درس قرآن ☆	تفسیر سورۃ الفاطر..... (۲) (مولانا ارشد الحق اثری)
8	☆ درس حدیث ☆	توفیق الہاری (حافظ محمد اشرف سعید)
10	☆ افتاء ☆	(مفتی محمد عبید اللہ خاں عقیف رحمہ اللہ)
14	☆ فکر و نظر ☆	سیرت نبوی اور تہذیبی کشمکش..... (۱) (ڈاکٹر خالد ظفر اللہ)
18	☆ تعلیم و تربیت ☆	نحو و صرف کی صحیح اور جامع تدریس کے اصول (محمد بشیر)
25	☆ یاد رفتگان ☆	شیخ الحدیث حضرت مولانا عطاء الرحمن (عبدالحکیم جانا باز)
30	☆ موعظت و عبرت ☆	کام چھوٹے اور انعام بڑا (قاری لیاقت علی باجوہ)
31	☆ تبصرہ کتب ☆	(محمد سلیم چنیوٹی)
	☆ شعر و ادب ☆	درو و دوسلام (ماہر القادری)

پتلی تماشا

دنیا میں شاید آج بھی کہیں اس کا وجود تو یقیناً ہوگا جو پتلی تماشا ہم بچپن میں دیکھا کرتے تھے کہ نیم روشن ماحول میں چھوٹی چھوٹی پتلیاں بہ ظاہر خود بخود لپکن..... درحقیقت..... پس پردہ بیٹھے کنسٹری کرتے ہوئے مداری دھاگہ ہلا کر پتلیوں کو نچاتے تھے جس کو اس عمر کے بچے دیکھتے جو پس پردہ تک نہیں پہنچ سکتے تھے۔ وطن عزیز کی موجودہ صورت بالکل اسی پتلی تماشا کی طرح ہے جس کے عوام..... کی اکثریت نیک نیتی کی وجہ سے..... ابھی تک وہ بچے ہیں جو تار ہلانے والوں تک پہنچ نہیں سکتے بعض بھلے اور سادہ لوگ یہ سوچ کر مطمئن ہو جاتے ہیں کہ اب ذرائع ابلاغ عام ہو گئے ہیں اور ہم تک ہر خبر بروقت پہنچ جاتی ہے لیکن اللہ تعالیٰ کے ان بندوں کے ذہن اس بات کا ادراک نہیں کر پاتے کہ پس پردہ ہلنے والی ڈوریاں اب بہت لمبی ہو چکی ہیں اور ڈوروی ہلانے والوں نے سلیمانی ٹوپی پہن رکھی ہے کہ وہ سب تو عوام کو دیکھ رہے ہیں اور عوام کو وہ نظر نہیں آ رہے۔

تو حضرات بات یہ ہے کہ وطن عزیز میں اب پتلی تماشا شروع ہو چکا ہے کس پتلی کی ڈوری کس کے ہاتھ میں ہے اور وہ ڈوریاں کہاں کہاں سے ہل رہی ہیں عوام بے چارے اس سے بے خبر ہیں۔ تمام سیاسی جماعتوں کے تمام لیڈر خود ان پتلیوں پر ناچ رہے ہیں اور عوام کو انہوں نے نعرے دے رکھے ہیں اور عوام بے چارے نعرے لگا کر خوش ہوتے اور خوش رہتے ہیں۔

ریمنڈ ڈیوس پاکستان..... خصوصاً مرکزی حکومت..... کے لیے ایک ایسی چھچکی ہے کہ نہ نگلتے بنے نہ انگلتے بنے۔ اللہ تعالیٰ کی مشیت کیا ہے؟ وہ وہی جانتا ہے پاکستانی حکومت بلکہ حکمران کیا چاہتے ہیں ان کے بیانات اور رویوں سے جو مترشح ہو رہا ہے اس کو بیان کرنا شاید اتنا ہی مشکل ہو جس قدر سیب، آم، کیلے اور شہد کی مکھاس کا فرق بیان کرنا مشکل ہوتا ہے۔ تاہم حکم ران جو چاہتے ہیں اس کا اظہار تو ان کے بیانات اور رویوں سے خوب ظاہر ہو رہا ہے۔ لیکن ہوگا کیا؟ اس کے بارے میں علیم وخبیر اللہ تعالیٰ ہی بہتر جانتا ہے۔ تاہم اس موقع پر صوبائی اور لسانی تعصبات کا اظہار یا ابھار جس طرح کسی بھی ملک کے لیے زہر قاتل ہوتا ہے، وطن عزیز کے لیے بھی اسی طرح باعث نقصان ہے خصوصاً ان حالات میں تو کمند خیال اس سے خطرہ ہی محسوس کر رہی ہے کہ یہ کہیں اندر کے غیر اہم اختلافات ابھارنے سے کسی اہم ایشو کو دبانی کی کوشش ہی ہے۔ ایسے وقت میں مرکزی حکومت کی ”دوست حزب مخالف“ کو وطن عزیز کے وسیع تر مفاد کی انگریزی ایک دم ایسی آئی کہ اس نے جمہوریت کی منڈیر پر بیٹھے بکھرے دانوں پر نظر جمائے پرندوں کو قابو کرنے کی غیر معقول خواہش کرتے ہوئے اپنی پنجاب کی فرینڈلی پوزیشن کو فارغ کر کے سب سیاسی جماعتوں کو اپنی اپنی ڈال دی ہے۔ کبھی ”بھائی لوگوں“ کا ایک کارندہ تڑی لگاتا ہے تو دوسرے خیر خواہ اس پر مختلف تعبیر و تاویل کی پھوار ڈالنے کی سعی شروع کر دیتے ہیں۔ ادھر عالمی طاغوت بلوچستان میں ایسی غیر معمولی بد امنی پھیلانے اور برپا کرنے میں مصروف ہے کہ عدالت عظمیٰ کو بھی بلوچستان کا غیر معمولی احساس کرتے ہوئے حکومت کو توجہ دلانی پڑی کہ وہ بلوچستان کی طرف توجہ دے کیوں کہ بلوچستان کے معدنی ذخائر پر لچایا طاغوت کبھی بلوچی سرداروں کو لالی پاپ دے کر بہلانے کی کوشش کرتا ہے اور کبھی بلوچ عوام کے مونہہ میں زیرہ دے کر ان کو بلوچستان کے زیر زمین ذخائر کے ثمرات سے محروم کرنے کی سازشوں میں مصروف ہے۔

مرکزی حکومت نے پچھلے ماہ جب تیل کے نرخ بڑھانے کا اعلان کیا تو دیگر سیاسی جماعتوں کے شدید احتجاج کے بعد حکومت نے بڑھائے ہوئے نرخ واپس لے لیے۔ اب عرب ممالک میں تبدیلی، انارکی، بغاوت یا انقلاب کی جو لہر اٹھی ہے اس کی آڑ لے کر اب پھر تیل کی مہنگائی کے اشارے

دیئے جارہے ہیں جب کہ تیل کے موجودہ نرخ جو ۳۵/- ۴۰/- روپے سے بڑھ کر ۷۰/- ۸۰/- کے قریب پہنچ چکے ہیں اس وقت بڑھائے گئے تھے جب عالمی منڈی میں تیل کے نرخ ۱۳۰، ۱۳۵ ڈالر تک پہنچ گئے تھے۔ عالمی منڈی کے نرخ جب نیچے آئے تو اس وقت حکومت یا تیل کمپنیوں نے عوام کو مفادات تو کچھ نہ دیئے؟ اب عرب ممالک کے بحران کی وجہ سے تیل کے نرخ جب ۱۲۰ ڈالر تک پہنچے ہیں تو تیل کمپنیوں اور حکومت نے نرخ بڑھانے کے لیے ابھی سے چلانا شروع کر دیا ہے جب کہ تیل کے موجودہ نرخوں میں بھی حکومت کو معقول نفع مل رہا ہے۔ اس لیے حکومت کو ہتھ ہولا ہی رکھنا چاہیے۔ ایک عرصہ سے حکومت کا طریقہ واردات یہ بن چکا ہے کہ سر دیوں کی آمد پر گیس کے نرخ بڑھاتی ہے اور گرمیوں کی آمد پر بجلی کے نرخوں میں اضافہ کر دیتی ہے۔ جون جولائی میں بجلی کے بلوں میں غیر معمولی اور بلاخیز اضافہ، جنوری میں سوئی گیس کے بلوں میں اچانک خوفناک بڑھوتی کر دیتی ہے۔ ہم یہ سمجھتے ہیں کہ یہ سب کچھ دراصل عوام کو زچ کرنے ان کے سوچنے سمجھنے کی صلاحیت مفلوج کرنے کی کوششیں ہیں جو اس لیے کی جاتی ہیں کہ عوام اپنے ہی ادھیڑ بن میں لگے رہیں اور سیاسی جماعتیں اپنے آقاؤں کی ہلتی ہوئی ڈوری پر تیلی تماشا میں رقص کرتی رہیں۔

ماشاء اللہ مرکزی حکومت کو یہ سنہری اصول بھی یاد آ گیا ہے کہ معدنی شے جہاں سے نکلے اس علاقے کا حق اس پر زیادہ ہے۔ لہذا پنجاب میں گیس اور بجلی کی لوڈ شیڈنگ کا اعلان کر دیا گیا اور فیصل آباد سے جو کبھی پاکستان کا مانچسٹر کہلاتا تھا وہاں ہفتے میں پانچ دن لوڈ شیڈنگ کا اعلان ہو چکا ہے اس لیے کہ نہ وہاں سے گیس نکلتی ہے اور نہ ہی وہاں بجلی پیدا ہوتی ہے۔ بجلی کا بل کون سا صوبہ کتنا کتنا ادا کرتا ہے یہ بھی اب کوئی ڈھکی چھپی بات نہیں رہی۔ یہ سب انارکیاں، افراط فریاں صرف اس لیے برپا کی جا رہی ہیں تاکہ مرکزی حکومت کو چھپکلی اگلنے میں آسانی رہے۔

مرکزی حکومت اور پاکستانی عوام اب تاریخ عالم اور تاریخ اسلام کے نازک مقام پر کھڑے ہیں۔ ممتاز قادری پاکستانی تھا اس نے قانون ہاتھ میں لے کر اپنے وطن کے گورنر کو قتل کیا تھا اس کے اس اقدام یعنی قانون ہاتھ میں لینے کی نہ کسی نے تائید کی اور نہ کسی نے اس کے اقدام کو سراہا۔ اب اس کا مقدمہ عدالت میں ہے عدالت جو فیصلہ کرے گی عمل اسی پر ہوگا لیکن ان دنوں امریکا مجرم کو جرم کی سزا دلانے کے حق میں کس قدر بے تاب و بے قرار تھا؟ اخبارات اٹھا کر دیکھیں لیکن اب جب ایک امریکی نے پاکستان کے دوشہریوں کو دن دیہاڑے ہوش و حواس کے ساتھ قتل کیا اور اس کے حواری کی گاڑی نے ایک تیسرے شہری کو پکڑ لیا اور جان ہانے والے ایک کی بیوہ نے انصاف سے مایوس ہو کر خودکشی کر لی تو گویا کہ چار بے گناہ شہریوں کی موت کا سبب وہی امریکی بنا۔ ممتاز قادری کی حرکت کے وقت تو امریکا کا شوق انصاف اسے چین نہیں لینے دیتا تھا اب اس کا نعرہ انصاف کہاں گیا؟ جب کہ اخبارات کے مطابق تفتیش میں مجرم ڈکلیئر ہونے کے باوجود جیل میں اس سے سلوک قیدی کی بجائے مہمانوں والا ہو رہا ہے۔ امریکا ڈاکٹر عافیہ اور دیگر مسلمان قیدیوں سے اپنائے جانے والے اپنے رویے پر بھی سوچیں کہ کیا وہ بھی کسی غیر ملکی قیدی سے مہمانوں والا سلوک کرتا ہے۔ ہمارے حکمرانوں کے لیے سوچنے کا یہ بھی مقام ہے کہ وہ اپنے کسی پاکستانی شہری کے غیر ملکی قیدی بننے پر کبھی اس طرح بے چین ہوئے اور تڑپے ہیں جس طرح امریکی وزیر خارجہ، امریکی سفیر، پاکستان میں امریکا کے مختلف دفاتر کا عملہ حتیٰ کہ امریکی صدر تک نے اس کی رہائی کے لیے رابطے کیے۔

شاعر کی روح سے معذرت کے ساتھ ”عوام کے ہمدرد“ حکمرانوں کی خدمت میں عرض کرنے کو جی چاہتا ہے کہ
آپ ہی اپنی ”وفاؤں“ پر ذرا غور کریں ہم اگر عرض کریں گے تو شکایت ہوگی

ہم مسلم لیگ (ن) کے غیر خواہ ہونے یا شریف برادران سے ان کے دینی پس منظر کے باعث محبت کرنے کے ناطے سے میاں صاحبان سے درخواست کرتے ہیں کہ جب تک ریمنڈ ڈیوس کا کوئی کٹا نکل نہیں جاتا اس وقت تک مرکز میں وہ خود بھی فرینڈلی اپوزیشن بنے رہیں اور پنجاب اسمبلی میں پی۔ پی۔ پی کو بھی برداشت کریں کہیں ایسا نہ ہو کہ اقتدار کی اس افراط فری میں امریکہ اپنی تاریخ میں پاکستان پر یوں تبصرہ نہ کر دے ہزار دام سے نکلا ہوں ایک جنبش میں جسے غرور ہوا آئے کرے شکار مجھے

تفسیر سورۃ الفاطر

مولانا ارشاد الحق اثری رحمہ اللہ

الحمد لله کی فضیلت:

اللہ سبحانہ و تعالیٰ کی تعریف اور حمد و ثنا کی فضیلت کے بارے میں متعدد احادیث مبارکہ ہیں۔ ہم یہاں چند احادیث ذکر کرنے پر اکتفاء کرتے ہیں۔

۱: حضرت ابوما لک اشعری رضی اللہ عنہ سے روایت ہے کہ رسول اللہ ﷺ نے فرمایا:

((الطهور شطر الايمان، والحمد لله تملأ الميزان، وسبحان الله والحمد لله تملأان أو تملأ ما بين السموات والأرض.)) الحديث

(مسلم، رقم ۲۲۳)

”طہارت و پاکیزگی ایمان کا حصہ ہے، اور ”الحمد لله“ میزان کا پلڑا بھر دیتا ہے، سبحان اللہ اور الحمد لله، دونوں (یعنی آسمان اور زمین) بھر دیتے ہیں یا یہ فرمایا: بھر دیتے ہیں جو کچھ آسمانوں اور زمین کے مابین ہے۔“

تمام اہل سنت کا اتفاق ہے کہ قیامت کے روز انسانوں کے اعمال کا ترازو میں وزن کیا جائے گا اگر نیکی کا پلڑا بھاری ہو گیا تو انسان جنت میں جائے گا (اللهم اجعلنا منهم) اور اگر گناہوں کا پلڑا بھاری ہو گیا تو وہ جہنم رسید کر دیا جائے گا۔ (اعاذنا الله منهم) قرآن مجید اور متعدد احادیث میں تو اس میزان کا ذکر ہے۔ اس حدیث سے جہاں ”میزان“ کا ثبوت ملتا ہے وہاں الحمد لله اور سبحان اللہ کہنے کے اجر و ثواب کا بھی علم ہوتا ہے۔

۲: حضرت عبداللہ بن عباس سے مروی ہے کہ رسول اللہ ﷺ نے فرمایا:

((أول ما يدعى الى الجنة الذين يحمدون الله

عز وجل في السراء والضراء.))

”سب سے پہلے جنہیں جنت کی طرف بلایا جائے گا وہ ہوں گے جو خوشی اور غمی ہر حال میں الحمد لله کہیں گے۔“

یہ روایت مسند بزار، طبرانی میں مختلف اسانید سے ہے۔ علامہ منذری رحمہ اللہ نے فرمایا ہے ان میں ایک سند حسن ہے اور حاکم نے اسے مسلم کی شرط پر صحیح کہا ہے۔ (الترغیب، ج: ۲، ص: ۴۲۷)

مگر شیخ البانی رحمہ اللہ نے اسے ضعیف قرار دیا ہے اور فرمایا ہے کہ یہ الفاظ امام عبداللہ بن مبارک رحمہ اللہ کی کتاب الزہد میں حضرت سعید بن جبیر سے موقوفاً صحیح سند سے منقول ہیں۔ (الضعيفة، رقم ۶۳۳)

حضرت عمران نے ایک روز فرمایا میں آج ایک حدیث تم کو بتلانا چاہتا ہوں، شاید تمہیں اس سے فائدہ پہنچے، ”إعلم أن خير عباد الله يوم القيامة الحمدادون“ جان لو کہ قیامت کے دن سب سے بہتر وہ لوگ ہوں گے جو اللہ کی باکثرت حمد کہیں گے۔

(مسند احمد، ج: ۴، ص: ۴۳۴)

علامہ بیہقی رحمہ اللہ نے فرمایا ہے کہ اس کے راوی اصحیح کے راوی ہیں اور یہ موقوف مرفوع کی طرح ہے۔ اس سے بھی پہلی احادیث کی تائید ہوتی ہے۔ جنت کا دروازہ بھی تو احمد الحمدین کھٹکھٹائیں گے۔ آپ کے ہمراہ سب سے پہلے آپ کی امت ہی جنت میں جائے گی جن کا لقب ”حمدادون“ ہے۔

۳: حضرت ابوموسیٰ الاشعری رضی اللہ عنہ سے روایت ہے کہ رسول اللہ ﷺ نے فرمایا: جب مسلمان بندے کا نونہال فوت ہو جاتا ہے تو اللہ تعالیٰ فرماتے ہیں: میرے بندے کے بیٹے کا روح اور ایک

روایت میں ہے میرے بندے کے دل کا پھل، تم لے آئے ہو، تو وہ عرض کرتے ہیں جی ہاں۔ اللہ فرماتے ہیں پھر میرے بندے نے کیا کہا۔ فرشتے عرض کرتے ہیں وہ آپ کی حمد بیان کرتا اور انا للہ وانا الیہ راجعون پڑھتا تھا۔ اللہ تعالیٰ فرماتے ہیں:

ابنوا العبدی بیتاً فی الجنة وسموہ بیت الحمد . (ترمذی: ۱۰۲۱۔ الصحیحۃ: ۱۴۰۸)

”میرے بندے کا گھر جنت میں بنا دو اور اس کا نام ”بیت الحمد“ رکھو۔“

مصیبت میں ”الحمد للہ“ کا یہ اجر و ثواب اسی لیے کہ وہ اللہ تعالیٰ کی رضا پر راضی ہوا۔ اور وہ یقین رکھتا ہے اللہ تعالیٰ کا ہر فیصلہ عدل و حکمت پر مبنی ہے۔ اور وہی ہی قیوم ہے باقی ہر ایک نے فنا ہونا ہے اس لیے حمد و ثنا کا وہی سزاوار ہے۔ ہم سب کو اللہ ہی نے بنایا ہے اور ہر ایک نے اپنے اپنے وقت پر اسی کے پاس پہنچنا ہے۔ صدمہ کے موقع پر یوں اللہ کی حمد و ثنا اور اللہ کے فیصلے پر صبر و ثبات کا نتیجہ جنت میں ”بیت الحمد“ ہے۔

۴: کائنات میں ”احمد الناس“ اور ”احمد المائدین“ نبی کریم حضرت محمد رسول اللہ ﷺ ہیں۔ آپ نے جن کلمات رفیعہ سے حمد و ثنا کی ہے اس کی تفصیل احادیث مبارکہ میں موجود ہے۔ آپ کو کتاب عطا فرمائی گئی تو آغاز الحمد سے کیا گیا، آپ ہر خطبہ کا آغاز الحمد سے کرتے۔ حتیٰ کہ قیامت کے روز فرمایا:

فاثنی علی ربی بثناء و تحمید یعلمنیہ .

”میں اپنے رب کی حمد و ثنا ایسے کلمات سے کروں گا جو خاص اسی وقت مجھے سکھلائے جائیں گے۔“ (بخاری)

اسی حمد و ثنا کا نتیجہ سمجھئے کہ الہامی طور پر آپ کا نام احمد رکھا گیا۔ اور حضرت عیسیٰ علیہ السلام نے اسی نام سے آپ کی بشارت دی ہے۔ جیسا کہ سورۃ الصف: ۶ میں ہے۔ قاضی عیاض رحمہ اللہ نے فرمایا ہے کہ ”احمد“ آپ کا ایسا مخصوص نام ہے کہ اس کے قبل کسی کا یہ نام نہیں رکھا گیا۔ اللہ تعالیٰ کی حکمت یہی تھی کہ احمد کسی کا نام نہ ہو، تاکہ کوئی شک

وریب میں مبتلا نہ ہو پائے کہ حضرت عیسیٰ علیہ السلام کی بشارت کا مصداق کون ہے۔ کثرت تحمید ہی کی بدولت قیامت کے روز ”لواء الحمد“ آپ کے دست مبارک میں ہوگا۔ آدم علیہ السلام اور ان کی ساری ذریت آپ کے جھنڈے کے نیچے اور ارد گرد ہوگی۔ آپ کو ”مقام محمود“ پر سرفراز کیا جائے گا۔ اور آپ کی امت کا لقب ”حمادون“ ہوگا جیسا کہ حضرت کعب الاحبار سابقہ کتابوں کے حوالے سے ذکر کرتے ہیں اور امام دارمی نے السنن کے مقدمہ (ج: ۱، ص: ۱۶) میں اس کا ذکر کیا ہے۔

۵: حدیث میں ہے کہ اللہ تعالیٰ کے ہاں سب سے ”افضل“ اور سب سے ”محبوب“ چار کلمات ہیں: ”سبحان اللہ والحمد للہ ولا الہ الا اللہ واللہ اکبر“ ان کلمات کی فضیلت متعدد احادیث میں وارد ہے۔ جس کی تفصیل تطویل کا باعث بنے گی۔ بعض اہل علم نے کہا ہے کہ ان چاروں کلمات میں سب سے افضل ”الحمد للہ“ ہے۔ کیوں کہ اس میں باقی تینوں کلمات کا مفہوم بھی پایا جاتا ہے۔ تسبیح میں تنزیہ اور نقائص سے نفی ہے کہ اللہ تعالیٰ ہر عیب اور نقص سے پاک ہیں۔ لا الہ الا اللہ، میں توحید کا اثبات اور شرک کی نفی ہے۔ اور اللہ اکبر میں تمام صفات کاملہ کا اظہار اور ہر کسی کے مقابلے میں اللہ کی بڑائی کا اعتراف ہے جبکہ الحمد للہ میں جمیع محامد کا اثبات تنزیہ اور توحید کو مستلزم ہے۔ تمام صفات کمالیہ کا اقرار ہے۔ اس لیے کہا گیا کہ ”الحمد للہ“ افضل الکلام اور احب الکلام ہے۔

گویا ”الحمد للہ“ کلمہ حمد و شکر ہی نہیں کلمہ توحید و تمجید بھی ہے۔ اور یہی پہلا اور آخری سبق ہے۔ مگر علامہ قرطبی رحمہ اللہ نے فرمایا ہے کہ کفر سے ایمان میں آنے کا کلمہ لا الہ الا اللہ ہے۔ اسی کے بارے میں ارشاد ہے کہ لوگ جب تک لا الہ الا اللہ نہیں کہتے مجھے ان کے خلاف قتال کا حکم ہے، اور اس میں فیصلہ کن بات تو آپ ﷺ ہی کی ہے جو آپ نے ارشاد فرمائی کہ

((افضل ما قلت انا والنبیون من قبلی لا الہ الا

اللہ وحدہ لا شریک لہ .))

(تفسیر قرطبی، ج: ۱، ص: ۱۳۲)

”سب سے افضل وہ کلمہ ہے جو میں نے اور مجھ سے پہلے تمام انبیاء نے کہا ہے کہ اللہ کے علاوہ کوئی الہ نہیں، وہ اکیلا ہے، اس کا کوئی شریک نہیں۔“

مگر یہ کلمہ توحید بھی انہی چار کلمات کا حصہ اور جز ہے۔ یہ کلمہ ایمان ہے اور جنت کی چابی ہے۔ تاہم حضرت ابو ہریرہ اور حضرت ابوسعید رضی اللہ عنہما کی حدیث سے من وجہ، الحمد للہ کی فضیلت ثابت ہوتی ہے۔ چنانچہ آپ ﷺ نے فرمایا: یہ چار کلمات اللہ تعالیٰ کے ہاں بڑے منتخب ہیں۔ جو ”سبحان اللہ“ کہتا ہے اس کے لیے بیس نیکیاں لکھی جاتی ہیں اور دس گناہ معاف ہوتے ہیں۔ جو ”اللہ اکبر“ اور ”لا الہ الا اللہ“ کہتا ہے اسے بھی اتنا ہی اجر و ثواب ملتا ہے۔ یعنی بیس، بیس نیکیاں ملتی ہیں اور دس، دس گناہ معاف ہوتے ہیں۔ اور جو کوئی دل سے الحمد للہ رب العالمین کہتا ہے اسے تیس نیکیاں ملتی ہیں اور تیس گناہ معاف ہوتے ہیں۔ یہ حدیث مسند امام احمد، السنن الکبریٰ للنسائی اور مستدرک حاکم میں صحیح سند سے مروی ہے اور علامہ البانی رحمہ اللہ نے بھی اسے صحیح الترغیب رقم: ۱۵۵۴ میں ذکر کیا ہے۔ جس سے اجر و ثواب کے اعتبار سے ”الحمد للہ رب العالمین“ کی فضیلت دوسرے کلمات سے ظاہر ہوتی ہے۔ واللہ اعلم

۶: ”الحمد للہ“ جہاں اللہ تعالیٰ کی حمد و ثنا اور کلمہ شکر ہے وہاں یہ بہترین دعا بھی ہے۔ چنانچہ حضرت جابر بن عبد اللہ رضی اللہ عنہ فرماتے ہیں کہ میں نے رسول اللہ ﷺ سے سنا فرماتے تھے: ((افضل الذكر لا الہ الا اللہ وافضل الدعاء الحمد للہ)) (ترمذی: ۳۳۸۳۔ ابن ماجہ: ۳۸) ”سب سے افضل ذکر ”لا الہ الا اللہ“ ہے اور سب سے افضل دعا ”الحمد للہ“ ہے۔“

اس لیے ”الحمد للہ“ کلمہ حمد و ثنا، کلمہ شکر، کلمہ توحید اور کلمہ دعا بھی ہے بلکہ بہترین دعا ہے۔ امام سفیان بن عیینہ رحمہ اللہ سے پوچھا گیا کہ ”الحمد للہ“ دعا کیوں کر ہے؟ انہوں نے فرمایا تم نے عبد اللہ بن جدعان کی مدح سرائی کے بارے میں امیہ بن ابی الصلت کا کلام

نہیں سنا جس میں امیہ نے کہا ہے:

أذكر حاجتي أم قد كفاني
حباؤك أن شميتك الحياء
إذا اثنى عليك المرء يوماً
كفاه من تعرفه الثناء
كريم لا يغيره صباح
من الخلق الجميل ولا مساء

”کیا میں اپنی حاجت و ضرورت ذکر کروں، یا تمہاری عطاء اور حیاء دار خصلت کا بیان ہی کافی ہے۔ جب کوئی آدمی تمہاری کسی روز مدح سرائی کرتا ہے، تو اس کے لیے یہ تعریف کرنا ہی اس کے سوال و طلب کے لیے کافی ہے۔ وہ ایسا سخی ہے کہ صبح و شام اس کے بہترین اخلاق میں کوئی تبدیلی نہیں ہوتی۔“

امام سفیان رحمہ اللہ نے یہ شعر پڑھ کر فرمایا: لو جب سوال کی بجائے مخلوق کی ثنا و تعریف ہی اپنے مدوح کے لیے کافی ہے تو اللہ سبحانہ و تعالیٰ کے بارے میں کیا خیال کیا جاسکتا ہے۔

حافظ ابن قیم رحمہ اللہ فرماتے ہیں کہ اللہ سبحانہ و تعالیٰ کی تعریف و ثنا کہنے والا دو اعتبار سے دعا کرنے والا ہے۔ ان کے الفاظ ہیں: والمثنیٰ علی ربہ بحمده وآلائہ داع باعتبارین فانہ طالب منه، طالب له فهو الداعی الحقیقہ۔

اللہ تعالیٰ کی نعمتوں پر اس کی تعریف و حمد کرنے والا دو اعتبار سے دعا کرنے والا ہے ایک یہ کہ وہ اللہ سے مانگتا اور سوال کرتا ہے اور دوسرا یہ کہ وہ اللہ کے لیے مانگتا ہے اور یہی حقیقتاً دعا کرنے والا ہے۔ اللہ تعالیٰ فرماتے ہیں:

هو الحی لا الہ الا هو فادعوه مخلصین له
الدين والحمد للہ رب العالمین۔

(فقہ الادعیہ والاذکار، ج: ۱، ص: ۲۳۵)

حضرت مولانا عبداللہ گورداسپوری رحمۃ اللہ علیہ

کے لیے دعائے صحت

جماعت اہل حدیث کے بزرگ عالم دین اور معروف مبلغ و اسلاف کی نشانی حضرت مولانا محمد عبداللہ صاحب گورداسپوری رحمۃ اللہ علیہ ان دنوں علیل ہیں۔ پیرانہ عمری اور نقاہت کے علاوہ سماعت بھی کمزور ہے۔ حضرت گورداسپوری رحمۃ اللہ علیہ جماعت اہل حدیث کے ایک دیرینہ خادم ہیں۔ ان کی خدمات مسلک اہل حدیث کی تبلیغ و اشاعت کے لیے گراں قدر ہیں۔ قیام پاکستان کے بعد سے ایک ہی جگہ بورے والا کی مرکزی جامع مسجد اہل حدیث میں خطیب چلے آ رہے ہیں۔ اس کے علاوہ ملک بھر میں دینی و مسلمکی حوالے سے ہونے والی کانفرنسوں کی جان رہے ہیں۔ احباب جماعت سے ان کی مکمل صحت یابی کے لیے خلوص دل سے کی گئی دعاؤں کی درخواست ہے۔
اللہم اشفہ شفاءً کاملًا عاجلاً . (ادارہ)

”وہی زندہ ہے اس کے علاوہ کوئی معبود نہیں۔ خالص اسی کو پکارو، دین اسی کا ہے۔ سب تعریفیں تمام جہانوں کے رب کے لیے ہی ہیں۔“

یہ جو انہوں نے فرمایا ہے کہ ”وہ اللہ کے لیے مانگتا ہے“ تو اس کا مفہوم یہ ہے وہ صحت، اولاد، مال غرضیکہ جو بھی مانگتا ہے اللہ کے دین کی سر بلندی اور اس کی بندگی کی ادائیگی کے لیے مانگتا ہے۔ مال طلب کرتا ہے تو اس لیے کہ اسے اللہ کی راہ میں صرف کرے گا۔ اولاد طلب کرتا ہے اس لیے کہ اسے دین کے زیور سے آراستہ کروں گا اور دین کا خدمت گزار بناؤں گا۔ صحت طلب کرتا ہے کہ بحسن و خوبی اس کی بندگی کر سکوں اور ضرورت پڑے تو اس کے دین کے لیے جہاد کروں۔ غرض یہ کہ یہ اللہ کا سائل ہے اور اللہ کے لیے سائل ہے جو طلب کرتا ہے وہ اللہ کی رضا جوئی کے لیے اور اس کے دین کی خدمت گزاری کے تناظر میں مانگتا ہے اور پکاراٹھتا ہے:

الہی انت مقصودی و رضائک مطلوبی .

ضروری اعلان

ہفت روزہ ”الاعتصام“ لاہور میں مضامین ارسال کرنے والے خواتین و حضرات درج ذیل باتوں کا ضرور خیال فرمایا کریں:

- ⊙ مضمون کاغذ کی ایک طرف لکھا ہو، صاف ستھرا اور حاشیہ چھوڑ کر لکھیں۔
- ⊙ مضمون مدلل، باحوالہ، آیت، حدیث اور کتب کے نام و صفحہ نمبر مکمل تحریر فرمائیں۔
- ⊙ جلسوں، کانفرنسوں کے اشتہارات یا اعلانات بھیجنے والے احباب اس کا اعلان جلسہ یا کانفرنس کے انعقاد سے پندرہ دن پہلے ارسال کر دیا کریں، نیز ان جلسوں یا تقاریب کی رپورٹ وغیرہ شائع کرنے سے ادارہ قاصر ہے۔
- ⊙ مضمون ارسال کرنے والے شائع ہونے کے لیے اپنی باری کا انتظار کیا کریں نیز غیر معیاری مضامین کی اشاعت سے اداه معذرت خواہ ہے۔ امید ہے قارئین دفتر الاعتصام سے تعاون کریں گے۔ (ٹیجر)

ضرورت برائے (ریٹائرڈ) فوجی کلرک

انجمن اہل حدیث لاہور، الجامع المبارک اسلامیہ کالج ریلوے روڈ لاہور کے لیے ایک عدد فوجی کلرک کی فوری ضرورت ہے۔ اس اسامی کے لیے پاک آرمی سے ریٹائرڈ نائب صوبیدار، حوالدار کلرک رینک کے آدمی کا ہونا ضروری ہے۔

قابلیت: تجربہ کار، انتظامی امور سے مکمل واقفیت، عمر 40/50 سال، کوائف سے آگاہ کریں۔

باقی معاملات عند الملاقات طے ہوں گے۔

رابطہ: محمود احمد شیخ

فون نمبر: 0333-4572342

توفیق الباری

”الادب المفرد“ للبخاری کا اردو ترجمہ مع تشریحات و فوائد

از حضرت نواب سید صدیق حسن خان صاحب رحمہ اللہ

تسہیل: حافظ محمد اشرف سعید (نیوکول ٹالامار باغ۔ لاہور)

فقلت: يَا رَسُولَ اللَّهِ، أَمَدَحْتُ رَبِّي! فَقَالَ: ((أَمَّا إِنَّ رَبَّكَ يُحِبُّ الْحَمْدَ)) وَمَا اسْتَزَادْنِي عَلَى ذَلِكَ.

”حضرت اسود بن سریق رحمہ اللہ سے روایت ہے وہ بیان کرتے ہیں میں ایک شاعر تھا۔ میں نے رسول اللہ ﷺ کی خدمت میں عرض کیا میں نے اللہ تعالیٰ کی حمد میں کچھ اشعار کہے ہیں تو آپ ﷺ نے ارشاد فرمایا: تیرا پروردگار حمد کو بہت پسند فرماتا ہے۔ اس کے سوا کچھ نہیں کہا۔“
فائدہ: یعنی حمد کا نظم میں کہنا روا رکھا مگر اس وقت یہ نہیں فرمایا کہ ان ابیات کو پڑھ۔

باب: من استنشد الشعر

کسی سے شعر پڑھنے کا مطالبہ کرنا

۸۹۳. عَنْ الشَّرِيدِ قَالَ: اسْتَنْشَدَنِي النَّبِيُّ ﷺ شِعْرَ أُمَيَّةَ بْنِ أَبِي الصَّلْتِ، وَأَنْشَدْتُهُ فَأَخَذَ النَّبِيُّ ﷺ يَقُولُ: ((هَيْه، هَيْه!)) حَتَّى أَنْشَدْتُهُ مِائَةَ قَافِيَةٍ، فَقَالَ: ((إِنْ كَادَ لَيُسْلِمَ.))

”حضرت شرید رحمہ اللہ سے روایت ہے وہ بیان کرتے ہیں کہ رسول اللہ ﷺ نے مجھے امیہ بن ابی صلت کے اشعار پڑھنے کو فرمایا میں نے شعر پڑھنے شروع کیے۔ آپ ﷺ فرماتے تھے ہاں اور پڑھو اور پڑھو یہاں تک کہ میں نے سو اشعار پڑھے۔ آپ ﷺ نے فرمایا یہ مسلمان ہونے کے قریب تھا۔“
فائدہ: حدیث دلیل ہے اس بات پر کہ فرمائش کر کے شعر پڑھانا اور سننا درست ہے اگرچہ بمقدار کثیر ہو۔ امیہ کے اشعار متضمن توحید تھے اس لیے فرمایا گیا گویا مسلمان سا آدمی تھا۔

۸۹۰. عَنْ عَائِشَةَ رَضِيَ اللَّهُ عَنْهَا أَنَّهَا كَانَتْ تَقُولُ: الشَّعْرُ مِنْهُ حَسَنٌ وَمِنْهُ قَبِيحٌ، خُذْ بِالْحَسَنِ وَدَعْ الْقَبِيحَ، وَلَقَدْ رَوَيْتُ مِنْ شِعْرِ كَعْبِ بْنِ مَالِكٍ أَشْعَاراً مِنْهَا الْقَصِيدَةُ فِيهَا أَرْبَعُونَ بَيْتاً، وَدُونَ ذَلِكَ. (صحيح)

”حضرت عائشہ صدیقہ رحمہ اللہ سے روایت ہے وہ بیان کرتی ہیں کہ شعر اچھا بھی ہوتا ہے اور برا بھی ہوتا ہے، اچھے کو لے لو اور برے کو چھوڑ دو۔ مجھے کعب بن مالک رحمہ اللہ کے بہت سے اشعار یاد ہیں جن میں وہ قصیدہ بھی ہے جن میں چالیس یا اس سے کچھ کم اشعار ہیں۔“

۸۹۱. عَنْ الْمَقْدَامِ بْنِ شَرِيحٍ عَنْ أَبِيهِ قَالَ: قُلْتُ لِعَائِشَةَ رَضِيَ اللَّهُ عَنْهَا: أَكَانَ رَسُولُ اللَّهِ ﷺ يَتِمَثَّلُ بِشَيْءٍ مِنَ الشَّعْرِ؟ فَقَالَتْ: كَانَ يَتِمَثَّلُ بِشَيْءٍ مِنْ شِعْرِ عَبْدِ اللَّهِ بْنِ رَوَاحَةَ وَيَتِمَثَّلُ وَيَقُولُ: ((وَيَأْتِيكَ بِالْأَخْبَارِ مَنْ لَمْ تَزِدْ.)) (صحيح)

”حضرت مقدام شریح رحمہ اللہ سے روایت ہے وہ اپنے والد سے بیان کرتے ہیں میں نے حضرت عائشہ صدیقہ رحمہ اللہ سے پوچھا کیا رسول اللہ ﷺ بطور مثال کبھی کوئی شعر کہا کرتے تھے۔ تو انہوں نے فرمایا کبھی کبھار عبد اللہ بن رواحہ رحمہ اللہ کا یہ شعر پڑھا کرتے تھے۔ وہ تمہیں ایسی خبریں دیتا ہے جس کی تم نے کوئی تیاری نہیں کی۔“

۸۹۲. عَنْ أَسُودَ بْنِ سَرِيحٍ قَالَ: كُنْتُ شَاعِراً،

باب: من کرہ الغالب علیہ الشعر

شعر کے غلبہ کو ناپسند سمجھنا

۸۹۴. عن ابن عمر، عن النبی ﷺ قال: ((لَا أَنْ يَمْتَلِيَءَ جَوْفَ أَحَدِكُمْ قَيْحًا خَيْرٌ لَهُ مِنْ أَنْ يَمْتَلِيَءَ شِعْرًا.)) (صحیح البخاری)

”حضرت عبداللہ بن عمر رضی اللہ عنہما سے روایت ہے وہ بیان کرتے ہیں کہ رسول اللہ ﷺ نے ارشاد فرمایا: تم میں سے کسی کا پیٹ پیپ سے بھر جائے یہ اس سے بہتر ہے کہ شعر سے پیٹ بھرے (یعنی کثرت کے ساتھ شعر یا دکرنا ہو۔)“

باب: قول اللہ عزوجل: ﴿وَالشُّعْرَاءُ يَتَّبِعُهُمُ الْغَاوُونَ﴾ شعراء کی مذمت

۸۹۵. عن عكرمة، عن ابن عباس: ﴿وَالشُّعْرَاءُ يَتَّبِعُهُمُ الْغَاوُونَ﴾ إلى قوله: ﴿وَأَنَّهُمْ يَقُولُونَ مَا لَا يَفْعَلُونَ﴾ فنسخ من ذلك واستثنى فقال: ﴿إِلَّا الَّذِينَ آمَنُوا﴾ إلى قوله: ﴿يَقْبَلُونَ﴾

(الشعراء: ۲۲۴ تا ۲۲۷)

”حضرت عکرمہ سے روایت ہے کہ حضرت عبداللہ بن عباس رضی اللہ عنہما اس آیت کی تفسیر بیان کرتے ہیں شاعروں کی پیروی گمراہ لوگ ہی کرتے ہیں۔ کیا آپ نے دیکھا نہیں وہ ہر میدان میں سرگرداں پھرتے ہیں۔ وہ ایسی باتیں کرتے ہیں جن پر وہ خود عمل نہیں کرتے، کو منسوخ اور مستثنیٰ کیا ہے۔ اس آیت نے کہا مگر وہ لوگ جو ایمان لائے اور عمل صالح کیے اور اپنے اشعار میں اللہ تعالیٰ کی حمد و ثنا بیان کرتے ہیں یعنی شعراء۔ ایمان دار عامل صالح اس غوایت و مذمت شعر سے مستثنیٰ ہیں۔“ (صحیح)

باب: من قال: ((إن من البيان سحراً))

بعض بیان میں جادو ہوتا ہے

۸۹۶. عن ابن عباس: أَنَّ رجلاً - أو أعرابياً - أتى النبی ﷺ فتكلم بكلام بين فقال النبی ﷺ:

((إِنَّ مِنَ الْبَيَانِ سِحْرًا، وَإِنَّ مِنَ الشِّعْرِ حِكْمَةً.))

”حضرت عبداللہ بن عباس رضی اللہ عنہما سے روایت ہے وہ بیان کرتے ہیں کہ ایک آدمی یا کہا ایک اعرابی رسول اللہ ﷺ کی خدمت میں آیا اس نے بہت اچھی گفتگو کی آپ ﷺ نے فرمایا کچھ بیان جادو ہوتے ہیں اور کچھ شعر حکمت و دانش والے ہوتے ہیں۔“ (صحیح)

فائدہ: بخاری میں اس طرح ہے کہ ابن عمر رضی اللہ عنہما نے کہا دو آدمی مشرق سے آئے انہوں نے خطبہ دیا لوگوں نے ان کی خوش بیانی پر مسرت کا اظہار کیا اور رسول اللہ ﷺ نے فرمایا: بے شک کچھ بیان جادو اثر ہوتے ہیں۔ بعض اہل علم نے اس کو ذم پر محمول کیا ہے اور بعض نے مدح پر اوّل اظہر ہے۔ بدلیل حدیث ابن مسعود رضی اللہ عنہ کے جو کہ مرفوع آئی۔ هلك المتنطعون تین بار اس طرح کہا۔

(رواہ مسلم)

مراد تنطع سے تصنع و تعق ہے کلام میں اور حدیث ابوامامہ رضی اللہ عنہ میں بیان کو ایک شعبہ نفاق کا ٹھہرایا ہے۔ (رواہ الترمذی)

۸۹۷. عن عمر بن سلام، أَنَّ عبد الملك بن مروان دفعَ وَلَدَهُ إلى الشعبي يُؤدِّبُهُمْ، فقال: عَلِمَهُمُ الشُّعْرُ يَمْجِدُوا وَيَنْجِدُوا، وَأَطْعَمَهُمُ اللَّحْمَ تَشَدَّدَ قُلُوبُهُمْ، وَجَزَّ شُعُورُهُمْ، تَشَدَّدَ رِقَابُهُمْ، وَجَالَسَ بِهِمْ عَلَيْهِ الرَّجَالُ يَنْاقِضُوهُمْ الْكَلَامَ. (ضعيف الإسناد)

”عمر بن سلام سے روایت ہے وہ بیان کرتے ہیں عبد الملك بن مروان نے اپنے بیٹوں کو امام شعبی رضی اللہ عنہ کے سپرد کیا تاکہ وہ انہیں ادب و آداب کی تعلیم دیں۔ نیز کہا ان کو شعر سکھاؤ تاکہ بزرگی اور بلند مرتبہ حاصل کریں۔ ان کو گوشت کھلاؤ تاکہ ان کے دل و دماغ مضبوط ہو جائیں اور ان کے بال کاٹتے رہو تاکہ ان کی گردنیں موٹی اور مضبوط ہوں اور انہیں اشراف کی مجالس میں بٹھاؤ ان سے بحث و مباحثہ کریں تاکہ علم اور حوصلہ بڑھے۔“

۱: ولادت سے قبل اسقاطِ حمل؟

۲: ولادت سے قبل جنس معلوم کرنا؟

شیخ الحدیث مفتی محمد عبید اللہ خاں عقیف رحمۃ اللہ علیہ

شَيْئًا وَبِالْوَالِدَيْنِ إِحْسَانًا ۖ وَلَا تَقْتُلُوا أَوْلَادَكُمْ مِنْ
إِمْلَاقٍ طَحْنُ نَرْزُقْكُمْ وَآبَاؤُكُمْ ۖ ﴿١٥١﴾ (الانعام: ۱۵۱)

”کہہ دیجیے آؤ میں تم پر وہ کچھ تلاوت کر کے سنا دوں جو تم پر
تمہارے رب نے حرام ٹھہرایا ہے (وہ) یہ کہ کسی کو اس کا
شریک نہ ٹھہراؤ۔ اور والدین کے ساتھ نیک سلوک کرو۔ اور
اپنی اولاد کو فقیری کے ڈر سے قتل نہ کرو۔ تم کو بھی اور ان کو
بھی ہم ہی رزق دیتے ہیں۔“

امام ابن کثیر رحمۃ اللہ علیہ اس آیت کی تفسیر میں فرماتے ہیں:

ذَلِكَ أَنَّهُمْ كَانُوا يَقْتُلُونَ أَوْلَادَهُمْ كَمَا سَوَّلَ
لَهُمُ الشَّيْطَانُ ذَلِكَ فَكَانُوا يَثْذُونَ الْبَنَاتِ
خَشِيَةَ الْعَارِ وَرَبَّمَا قَتَلُوا بَعْضَ الذَّكَورِ خَشِيَةَ
الْإِفْتِقَارِ وَلِهَذَا وَرَدَ فِي الصَّحِيحِينَ مِنْ حَدِيثِ
عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ أَنَّهُ سَأَلَ
رَسُولَ اللَّهِ ﷺ أَيُّ الذَّنْبِ أَعْظَمُ؟ قَالَ أَنْ
تَجْعَلَ لِلَّهِ نِدَاءً وَهُوَ خَلَقَكَ قُلْتَ ثُمَّ أَيْ قَالَ أَنْ
تَقْتُلَ وَلَدَكَ خَشِيَةَ أَنْ يَطْعَمَ مَعَكَ قُلْتَ ثُمَّ أَيْ
قَالَ أَنْ تُزَانِيَ حَلِيلَةَ جَارِكَ .

(تفسیر ابن کثیر، ج: ۲، ص: ۱۹۲)

”اللہ تعالیٰ نے یہ اس لیے فرمایا کہ شیطان کے بہلانے
پھسلانے پر لوگ اپنی اولاد کو قتل کر دیتے تھے۔ بعض لوگ
لڑکیوں کو عار کی وجہ سے زندہ درگور کر دیتے تھے۔ اور بعض
فقیری اور محتاجی کے پیش نظر لڑکوں کو قتل کر دیتے تھے۔“

سوال: بعض مادہ پرست والدین افلاس اور تنگ دستی کے خوف سے
کثرتِ اولاد سے بچنے کے لیے حمل ضائع کر دیتے ہیں۔
بعض آبرو باختہ کنواری لڑکیاں بدنامی سے بچنے کے لیے حرام
حمل ضائع کر دیتی ہیں۔

بعض کج فکر لوگ معاشرتی قباحتوں کی وجہ سے لڑکیوں سے نفرت
کرتے ہیں اور الٹراساؤنڈ کے ذریعے قبل از ولادت جنس کا پتا چلاتے
ہیں اگر لڑکی ہوتی ہے تو حمل کا اسقاط کرا دیا جاتا ہے۔ لہذا کیا یوں
۱: فقیری اور محتاجی کے ڈر سے حمل کا اسقاط جائز ہے؟

۲: ناجائز حمل گرا دینا جائز ہے؟

ان سوالوں کا جواب مطلوب ہے۔ (تلمیذ کم الطبع، محمد عباس فاضل
مدینہ یونیورسٹی، ساکن چلو ضلع گانچھے۔ یلستان)

جواب: الجواب بعون اللہ الاحد الصمد لم یلد ولم
یولد ولم یکن له کفواً احد والصلوة والسلام علی
اشرف الانبیاء محمد وعلی آلہ الممجد . اما بعد!
بعض عرب دورِ جاہلیت میں بچوں کو قتل اور بچیوں کو زندہ درگور
کر دیا کرتے تھے۔ بچوں کو تو فقیری اور تنگ دستی کے خطرہ کے پیش
نظر قتل کر دیتے تھے۔ اللہ تعالیٰ نے ان لوگوں کی مذمت کرتے ہوئے
فرمایا کہ بچوں کو قتل کر دینا بہت بڑی غلطی اور پرلے درجے کی حماقت
ہے اور سفاہت۔ کیوں کہ اصلی رازق تو میں ہوں کہ قاتلانِ اولاد اور
فقیری کے ڈر سے قتل کیے جانے والے بچوں دونوں کو روزی میں دیتا
ہوں۔ لہذا ان نومولود بچوں کا قتل چہ معنی دارد۔ چناں چہ فرمایا:
﴿قُلْ تَعَالَوْا اتْلُ مَا حَرَّمَ رَبُّكُمْ عَلَيْكُمْ أَلَّا تُشْرِكُوا بِهِ

درگور کر دینے والے ہو سکتے ہیں تو آخر وہ لوگ اس حکم سے مستثنیٰ کیوں کر ہو سکتے ہیں جو رحم مادر میں پلنے والے بچوں کو زندگی کی نعمت سے محروم کر دیں اس لیے فقہائے اسلام نے بالاتفاق اس صورت میں اسقاط حمل کو ناجائز رکھا ہے اور حرام قرار دیا ہے۔ شیخ الاسلام امام ابن تیمیہ رحمہ اللہ لکھتے ہیں:

اسقاط الحمل حرام باجماع المسلمین وهو من الواد الذی قال اللہ تعالیٰ فیہ۔ ﴿وَإِذَا الْمَوْءُودَةُ سُئِلَتْ بِأَيِّ ذَنْبٍ قُتِلَتْ﴾ ۱

(فتاویٰ ابن تیمیہ، ج: ۴، ص: ۲۱۷)

”اسقاط حمل بالاجماع حرام ہے اور یہ اسی نفس کشی میں داخل ہے جس کے بارے میں اللہ تعالیٰ نے فرمایا ہے: قیامت کے دن زندہ دفن کر دی جانے والی معصوم بچیوں سے سوال کیا جائے گا کہ تمہیں کس جرم میں قتل کر دیا گیا۔“

جہاں تک زندگی اور روح پیدا ہونے سے پہلے اسقاط حمل کی بات ہے تو یہ بھی ناجائز اور گناہ کبیرہ ہے۔ در الاحکام میں ہے:

الجنین الذی استبان بعض خلقته بمنزلة الجنین النام۔ (در الاحکام، ج: ۲، ص: ۱۰۹)
وجدید فقہی مسائل از سیف اللہ خالد

ایسا حمل جس کے بعض اعضاء دیکھنے میں آجائیں وہ کامل الخلق وجود کے درجے میں ہے۔ اسی اصول کی روشنی میں فقہاء نے لکھا ہے کہ اگر تکمیل خلقت سے پہلے ہی حمل ساقط کر دیا جائے تو وہی ضمان واجب ہوتا ہے جو ایک ”کامل الخلق“ حمل ضائع کرنے کی صورت میں واجب ہوتا ہے جس نے کسی حاملہ کے پیٹ پر مارا اور حمل ساقط ہو گیا۔ تو چاہے اس کی تخلیق پوری ہو گئی ہو یا ابھی پوری نہ ہو سکی ہو بالاجماع غرہ (ایک غلام یا باندی کا دینا) واجب ہوگا۔ اس لیے کہ اس سے ایک کامل انسان کی تخلیق متوقع تھی۔

(تفسیر مظہری، ج: ۱۰، ص: ۲۰۶)

ممکن ہے یہاں اشکال پیدا ہو چوں کہ ایک دوسرا آدمی کسی کے

صحیحین میں ہے عبداللہ بن مسعود رحمہ اللہ کہتے ہیں کہ میں نے رسول اللہ ﷺ سے سوال کیا کہ کون سا گناہ سب سے بڑا ہے؟ تو آپ ﷺ نے فرمایا کہ تو کسی کو اللہ کا شریک بنائے جب کہ اس نے تجھے پیدا فرمایا ہے۔ میں نے پوچھا اس کے بعد کون سا گناہ ہے تو آپ نے فرمایا کہ تو اپنے لڑکے کو اس ڈر سے قتل کرے کہ وہ تیرے ساتھ کھانا کھائے گا۔ میں نے پھر کہا اس کے بعد کون سا گناہ بڑا ہے؟ فرمایا کہ تو اپنے پڑوسی کی بیوی سے زنا کرے۔“

بچیوں کو زندہ درگور کرنے کی مذمت کرتے ہوئے فرمایا:

﴿وَإِذَا الْمَوْءُودَةُ سُئِلَتْ بِأَيِّ ذَنْبٍ قُتِلَتْ﴾ ۲

”اور جب اس لڑکی سے جو زندہ درگور کی گئی، پوچھا جائے گا کہ وہ کس قصور میں ماری گئی۔“ (التکویر: ۸، ۹)

ان دونوں آیات مقدسہ سے معلوم ہوا کہ فقیری اور محتاجی کے ڈر سے بچوں کو قتل کر دینا اور عار اور جھوٹی غیرت کے نام پر بچیوں کو قتل کر دینا ہرگز ہرگز جائز نہیں اور یہ بہت سنگین جرم ہے جس کی سزا بھگتنا پڑے گی۔

جواب ۲: حمل میں روح اور آثار زندگی پیدا ہو جانے کے بعد اسقاط حمل کی حرمت میں تو شرعاً کسی کلام کی گنجائش ہی نہیں ہے۔ حمل خواہ حلالی ہو یا حرامی اس سے کچھ فرق نہیں پڑتا۔ کیوں کہ جب حمل میں زندگی پیدا ہوگئی تو اس کے اور زندہ نفس کے درمیان اس کے سوا اور کوئی فرق باقی نہیں رہ جاتا کہ ایک پردہ رحم میں لپٹا ہوا ہے اور دوسرا اس دنیائے آب و گل میں قدم رکھ چکا ہے۔ قتل نام ہے کسی زندہ وجود کو زندگی سے محروم کر دینے کا، خواہ وہ زندہ حلال زادہ ہو یا حلال زادہ نہ ہو۔ اگر بطن مادر میں ہو تو قتل ہے اور اس دنیا میں آنے کے بعد تو بھی نفس کشی ہے۔ دواؤں اور گولیوں کے زور سے ہو تو بھی قتل ہے یا آپریشن کے ذریعہ سے یا تلوار اور بندوق کی گولی سے ہو تو بھی قتل ہے۔

لَا تَقْتُلُوا أَوْلَادَكُمْ کے مخاطب اگر بچوں کو قتل اور بچیوں کو زندہ

اسلام نے مانع حمل طریقے اختیار کرنا ایسی صورت میں جائز ٹھہرایا ہے جب کہ ضرورت اس کی متقاضی ہو۔ لیکن جب حمل قرار پاچکا ہو تو اس کو نقصان پہنچانا کسی صورت میں جائز نہیں۔ فقہاء کا اس بات پر اتفاق ہے کہ نفع روح کے بعد جنین کا اسقاط حرام اور جرم ہے۔ ایک مسلمان کے لیے یہ جائز نہیں ہے۔ کیوں کہ صورت جنین کے حق میں جو ایک زندہ وجود اور اپنی ساخت میں کامل ہے۔ صریح ظلم ہے۔

اس لیے فقہاء کہتے ہیں کہ حمل ساقط کرانے کی صورت میں اگر جنین زندہ پیدا ہو کر مر جائے تو دیت لازم آئے گی اور اگر جنین مردہ پیدا ہو گیا تو جرمانہ ادا کرنا ہوگا جس کی مقدار دیت سے کم ہوگی۔ لیکن وہ کہتے ہیں کہ جب قابل اعتماد ذرائع سے یہ اندازہ ہو جائے کہ جنین کو بچانے کی صورت میں لامحالہ ماں کی زندگی سے ہاتھ دھونا پڑے گا اور اسقاط کے سوا کوئی دوسری صورت جان بچانے کی ممکن نہیں ہے تو ایسی صورت میں اسقاط ضروری ہو جاتا ہے۔

شریعت کا عام قاعدہ یہ ہے کہ دو ضرر رساں چیزوں میں سے کم ضرر رساں چیز کو اختیار کیا جائے۔ اس قاعدے کے پیش نظر بچہ کی جان کو بچانے کی خاطر ماں کی زندگی کو خطرہ میں نہیں ڈالا جاسکتا۔ کیوں کہ ماں کی زندگی اصل ہے اور اس کا حق مقدم ہے۔ لہذا اس کی زندگی کو جنین کی زندگی پر ہرگز قربان نہیں کیا جاسکتا۔

(فتاویٰ شیخ شلتوت، ص: ۴۶۴)

حضرت امام غزالی رحمہ اللہ فرماتے ہیں کہ منع حمل اور اسقاط میں فرق کیا جانا چاہیے۔ منع حمل قتل اولاد کے مترادف نہیں ہے کیوں کہ قتل اولاد کا اطلاق اس وقت ہوتا ہے جب کہ بچہ وجود میں آچکا ہو۔ بچہ کے وجود میں آنے کے کئی مدارج ہیں۔ پہلا درجہ یہ ہے کہ رحم میں نطفہ قرار پا جائے اور اس میں زندگی کو قبول کرنے کی صلاحیت پیدا ہو جائے ایسی صورت میں اس کو ضائع کرنا گناہ کا کام ہے۔ پھر جب خون کا ٹھہرا بن جائے تو اس کو ضائع کرنا اس سے زیادہ گناہ کی بات ہے۔ اور جب اس میں روح پھونکی جا چکی

ساتھ اس کی رضامندی کے بغیر جبراً اور ظلماً یہ حرکت کرتا ہے اس لیے اس کو جرم قرار دے گیا گیا ہے، اس کے برخلاف اگر کوئی خود اپنی مرضی سے ایسا کرے تو اس کو اس پر قیاس نہیں کیا جاسکتا؟

اس سلسلہ میں یہ بات ذہن میں رکھنی چاہیے کہ اسلام میں انسان خود اپنے جسم کا بھی مالک نہیں ہے۔ اس کو یہ حق نہیں کہ وہ اپنے بدن کے کسی عضو کو کاٹ ڈالے یا پھر خود کشی کر لے۔ اس لیے جب یہ حرکتیں دوسروں کے لیے حرام ہیں تو شریعت خود اس کو بھی مجرم ٹھہراتی ہے اور بسا اوقات سزا کا مستحق قرار دیتی ہے۔ یہی وجہ ہے کہ بعض فقہاء نے ایسی حرکتوں کے ارتکاب پر عورت کو قاتلہ قرار دیا ہے۔ چنانچہ ابن عابدین شامی فرماتے ہیں:

ولا یخفی انہا تأثم اثم القتل لو بان خلقہ ومات بفعلہا . (رد المحتار، ج: ۵، ص: ۵۱۹)
”اور یہ بات ظاہر ہے کہ آثار خلقت کے ظہور کے بعد اگر پیٹ کا بچہ عورت کی اپنی حرکت سے مر گیا تو اس کو قتل کا گناہ ہوگا۔“

ابراہیم نخعی رحمہ اللہ نے ایسی عورت کے سلسلہ میں جس نے دوا پی کر یا کچھ داخل کر کے اپنا حمل ساقط کر لیا ہو، کہا ہے کفارہ دے اور اس پر ایک غرہ (غلام یا باندی خرید کر آزاد کرنا) واجب ہے۔

(المحلی ابن حزم، ج: ۱۲، ص: ۳۷۸)

مفتی قاضی خاں رحمہ اللہ نے تو اس سلسلہ میں بڑی عمدہ بات لکھی ہے۔ وہ فرماتے ہیں کہ اسقاط حمل اگر زندگی پیدا ہونے کے بعد ہو تو ظاہر ہے اس کی حرمت میں کوئی کلام ہو ہی نہیں سکتا۔ لیکن اگر زندگی کے ظہور سے پہلے ہی اسقاط ہو تو تب بھی جائز نہیں ہوگا۔ اس لیے کہ جب تک روح نہ پیدا ہو جائے حمل کو عورت ہی کا جزو اور حصہ بدن تصور کیا جائے گا اور جس طرح کسی کا قتل درست نہیں۔ اسی طرح اپنے جسم کے کسی حصہ کو بھی کاٹ پھینکنا حرام ہے۔ (قاضی خاں کتاب الخطر والاباحۃ۔ جدید فقہی مسائل مولانا خالد سیف اللہ رحمانی)
علامہ یوسف قرضاوی فرماتے ہیں:

ضرورت رشتہ

رشتوں کے خواہش مند حضرات درج ذیل جوڑوں کے لیے رابطہ کریں:

۱: رحمانی برادری کی دوشیزہ، بی اے، درس نظامی کے لیے لڑکے کا رشتہ درکار ہے۔

۲: دوشیزہ حافظ قرآن اور مڈل پاس کے لیے لڑکے کا رشتہ چاہیے۔

۳: چار سالہ درس نظامی کوف اور ایف اے دوشیزہ۔

۴: لڑکا تعلیم میٹرک اور ذاتی کاروبار کے لیے لڑکی کا رشتہ درکار ہے۔

(رابطہ: مولوی عبدالحی ظہیر بن مولانا محمد طاہر مرحوم (ماچھیکے والے) سبزمنڈی شیخوپورہ۔ فون: 0322-7192695)

ہو اور وہ صحیح الخلق انسان بن گیا ہو تو اس کو ضائع کرنا گناہ میں اضافہ کا موجب ہے اور حد درجہ گناہ یہ ہے کہ بچہ کو پیدائش کے بعد قتل کر دیا جائے۔ (احیاء العلوم، کتاب النکاح، حلال و حرام، ص: ۲۶۸، ۲۶۹)

اس ساری گفتگو کا ماحصل یہ ہے کہ حمل خواہ جائز ہو یا ناجائز ہو جب اس کے بعض اعضاء نظر آنے لگ جائیں تو اس کا اسقاط بہر حال ناجائز حرام اور کبیرہ گناہ ہے۔ اس کے اسقاط میں ایک غلام یا لونڈی آزاد کرنی پڑتی ہے۔ اور اگر اس میں زندگی اور روح پیدا ہو جائے تو اس کو ضائع کر دینا زمین پر چلنے والے انسان کے قتل کے برابر ہے۔ الا یہ کہ سچ مچ ماں کی زندگی خطرہ میں ہو تو چوں کہ اصل ہے۔ لہذا جنین کے مقابلہ میں ماں کو زندہ رکھنا ضروری ہے۔ ناجائز حمل کو عار اور شرمندگی سے بچنے کے لیے ضائع کرنا ہرگز جائز نہیں ہے کہ عار اور شرمندگی کوئی شرعی عذر نہیں۔ واللہ الہادی



سات اشتہارات کا مکمل سیٹ مفت منگوائیں

ادارہ تبلیغ اسلام جام پور کی طرف سے اہل حدیث کے امتیازی مسائل پر مشتمل

سات اشتہارات کا درج ذیل سیٹ مفت زیر تقسیم ہے

- ①..... کیا اللہ کے سوا کوئی اور مشکل حل کرنے پر قادر ہے؟ ایک سوال کی دس شکلیں!
- ②..... نماز میں پاؤں سے پاؤں ملانے اور سینے پر ہاتھ باندھنے کا ثبوت!
- ③..... نماز، روزہ کے محمدی دائمی اوقات!
- ④..... اہمیت نماز اور بے نماز کا انجام!
- ⑤..... سورۃ فاتحہ خلف الامام!
- ⑥..... امین بالجہر کا ثبوت!
- ⑦..... اثبات رفع الیدین!

ملک بھر کی تمام مساجد اہل حدیث کے منتظمین حضرات مذکورہ بالا مکمل سیٹ مفت منگوائیں اور فریم کروا کر اپنے اپنے زیر انتظام مساجد میں آویزاں کریں۔ مسائل حق کی ترویج کا یہ بہترین ذریعہ ہے۔

نوٹ: فریم کروا کر آویزاں کرنے کا تحریری وعدہ آنا ضروری ہے۔ (ڈاک خرچ ادارہ خود برداشت کرے گا۔)

فون: 0604-567218
موبائل: 0333-8556473

(مولانا) محمد یسین راہی مدیر ادارہ تبلیغ اسلام جام پور، ضلع راجن پور، ڈویژن ڈیرہ غازی خان۔ پنجاب

سیرت نبوی ﷺ اور تہذیبی کشمکش

ڈاکٹر خالد ظفر اللہ (ایسوسی ایٹ پروفیسر صدر شعبہ علوم اسلامیہ گورنمنٹ پوسٹ گریجویٹ کالج، سمندری)

صرف اپنی تہذیب کا علمبردار ہوتا ہے بہرہ و پیا نہیں کہ تہذیب اغیار کو اپنے چہرے پر سجالے۔

اس کے برعکس ثقافتی جنگ میں باعث خیر کو بھی رد کرتے چلے جانا کیا اسلامی سوچ ہے؟ حقیقت یہ ہے کہ باعث خیر کو رد کرنا اسلامی طرز فکر نہیں بلکہ مشرکین مکہ کا تیرہ ہے۔ وہ کہتے تھے:

”اے اللہ! اگر یہ حق تیری طرف سے ہے تو ہم پر آسمان سے پتھروں کا مینہ برسا یا ہم پر دردناک عذاب لے آ۔“

(الانفال: ۳۲)

مسلمان کے اس قسم کے رویوں کے بالمقابل اگر ہم پیغمبر انقلاب حضرت محمد ﷺ کی انقلابی سیرت کا مطالعہ کریں کہ آپ نے مشرکین مکہ، جزیرۃ العرب کے اہل کتاب اور اہل مجوس عجم کے تہذیبی طور اطوار کے بارے میں کیا رویہ اختیار کیا تھا؟ محمد بن حبیب (۲۴۵ھ) کی کتاب المحبر جیسی کتابوں کا مطالعہ کرنے کے بعد تہذیب اغیار کے بارے میں آپ کے رویے کا خلاصہ یوں سامنے آتا ہے:

۱: باطل اور شر کی نمائندہ روایات کو تمام تر مخالفت کرتے ہوئے رد کرنا۔

۲: خیر و شر کی جامع ثقافتی رسومات کو رد و بدل کے بعد اپنانا۔

۳: عمدہ اخلاق و تمدنی عادات کو بعینہ قبول کر لینا۔

۴: کلیتاً نئی تہذیبی تعلیمات سامنے لانا۔

سیرت نبوی ﷺ کا تہذیبی کشمکش کے حوالے سے جائزہ لینے سے پہلے تہذیب و تمدن یا ثقافت و کلچر کے بارے میں کچھ عرض کرنا ضروری ہے۔ یہی چاروں لفظ معمولی اصطلاحی فرق کے باوجود باہم مترادف معنوں میں مستعمل ہیں۔ ان کے مفہوم میں کسی قوم کے

دور حاضر تہذیبی تصادم کا دور کہلاتا ہے۔ سات براعظموں پر پھیلا ہوا کرہ ارضی سائنسی ایجادات اور الیکٹرانک میڈیا کے سامنے سمٹ کر گلوبل ولیج بن چکا ہے۔ اس بڑے گاؤں پر مغربی ثقافتی یلغار سیل رواں کی طرح چھائی جا رہی ہے۔ اور غالب یورپین اقوام کی عسکری چڑھائی اور ایک بالشت کی بھی دیوار چھاندے بغیر بیڈروم تک تہذیبی غلبہ پا چکی ہیں۔ سونیا گاندھی بھی طعنے دے رہی ہے کہ ہم نے پاکستان کے ساتھ ثقافتی جنگ جیت لی ہے۔

عصر حاضر کی اس ثقافتی جنگ میں بحیثیت مسلم قوم ہمارے تین طرح کے رویے سامنے آتے ہیں۔

۱: غالب مغربی اقوام کے سامنے تمام تر مرعوبیت کے ساتھ ان کی برآمد کردہ ثقافت کو ساری اخلاقی برائیوں اور تمدنی خرابیوں کے باوجود شان امتیاز گردانا اور بطور نجات دہندہ دل و جان سے قبول کرنا۔ اپنے وجود اپنے گھر بار اور در و دیوار سے اس کی بھرپور نمائندگی کی کوشش کرنا۔

۲: تمام تر انکار کرتے ہوئے مد مقابل مذہبی حرکات کرنا۔ مثلاً ٹی وی توڑنا، کالروالاقیمیں نہ پہننا۔

۳: الکلمۃ الحکمۃ ضالۃ المؤمن کی حکیمانہ روش اور خذ ما صفا و دع ما کدر کی مومنانہ فراست کے ساتھ باعث خیر کو قبول کرنا اور باعث شر کو رد کرنا۔

یہاں پر چند سوال پیدا ہوتے ہیں۔ کیا مسلمان ایک بہرہ و پیا کا کردار اپنانے والا ہوتا ہے کہ ایک چہرے پر کئی چہرے سجالیتا ہے۔ اور تہذیب اغیار کا نمائندہ بن جانا گوارہ کر لیتا ہے۔ کیا اسلامی تہذیب پر کار بند رہنا اس کے لیے لازم نہیں ہے؟ حقیقی مسلمان

اسی طرح اہل کتاب کے انبیاء کو ابن اللہ قرار دینے کے غیر معقول عقیدے کی گرہ کشائی کی۔ (الاخلاص: ۳)
ایک عظیم مصلح محمد بن عبدالوہاب (۱۲۰۶ھ، ۱۷۹۲ء) نے اپنی کتاب ”مسائل الجاہلیۃ الی خالف فیہا رسول اللہ ﷺ اهل الجاہلیۃ“ میں ایسے ایک سو جاہلانہ نظریاتی مسائل پر اسلامی تنقید کو جمع کر دیا ہے۔ (مسائل الجاہلیۃ)

پیغمبر ﷺ نے مسلسل ۱۳ سالہ مکی دور میں ان کی تہذیبی بنیادیں منہدم کیں اور اپنی نظریاتی بنیادیں مضبوط کیں۔ دوسرے لفظوں میں ہم کہہ سکتے ہیں کہ مکی دور رسالت و حقیقت اسلامی تہذیب کی جڑیں مضبوط کرنے اور بالمقابل تہذیبوں کی جڑیں کھوکھلی کرنے کا دور ہے۔ اس کے بعد مدنی دور اسلامی تمدن و ثقافت کے پروان چڑھانے کا دور ہے۔ اس میں آپ ﷺ نے اپنے ارد گرد موجود اقوام کے تہذیبی رویوں کی زیادہ تر مخالفت کی۔ کیوں کہ وہ تمدن برائی کے علمبردار بن چکے تھے۔ یہ مخالفت اس قدر شدید تھی کہ بالآخر آپ ﷺ کے بارے میں یہود چلا اٹھے کہ اس شخص نے تو قسم کھا رکھی ہے کہ ہر بات میں ہماری مخالفت کرے گا۔

ما یرید هذا الرجل ان یدع من امرنا شیاً الا
خالفنا فیہ . (صحیح مسلم، رقم: ۳۰۲)
آپ کا رویہ بھی اس بارے میں کچھ یوں تھا:
ہدینا مخالف لہدیہم .

ہماری ثقافت اغیار کی ثقافت سے الگ تھلگ ہے۔ رسول اللہ ﷺ کا اس شدت سے مخالفت کرنا بالکل فطری تھا۔ کیوں کہ انسانی وجود میں ظاہر و باطن کا گہرا تعلق ہے۔ ظاہر باطن کا پابند ہے اور باطن ظاہر سے متاثر۔ اگر ظاہری یعنی خارجی طور پر ہم غیر اسلامی تہذیب کو اختیار کریں گے تو اس کے اثرات دل و دماغ پر ضرور مرتب ہوں گے۔ اور آہستہ آہستہ پھر اسی غیر اسلامی تہذیب کے گمراہ کن افکار و نظریات بھی قلب مسلم پر قبضہ کر لیں گے۔ اس تباہ کن خدشہ کے پیش نظر پیغمبر حکمت و دانش نے مسلمانوں کو غیر مسلم اقوام کے تہذیبی طور

عقائد و نظریات کی بنیاد پر اختیار کردہ مذہبی، اخلاقی سماجی رویے اور معاشرتی، معاشی و سیاسی طرز زندگی شامل ہے۔ سماجی علوم کے نامور ماہرین کی پیش کردہ تعریفوں میں الفاظ کا معمولی فرق تو پایا جاتا ہے۔ لیکن تہذیب و تمدن یا ثقافت و کلچر کی مشترک روح سب کے ہاں یہی ہے کہ افکار و نظریات اور ان کی بنیاد پر اختیار کردہ انسانی زندگی بالفاظ دیگر عقیدہ و عمل کے مجموعے کا نام تہذیب و تمدن ہے۔

نامور مسلم تاریخ دان اور ماہر عمرانیات ابن خلدون (م ۸۰۸ھ، ۱۴۰۶ء) کے ہاں لفظ حضارۃ اسی مفہوم کی نمائندگی کرتا ہے۔

(مقدمہ تاریخ ابن خلدون، ص: ۳۳۱-۳۳۳)

یہ بات واضح ہونے کے بعد کہ تہذیب و تمدن میں عقائد و نظریات بنیاد ہیں اور انداز بود و باش، طرز معاشرت، طرز معیشت، طرز سیاست، علوم و فنون، عبادات و معاملات ظاہری رویے ہیں اس بات کو دھرانہ بھی مفید ہوگا کہ ہر آدمی اپنے اپنے ہوئے نظریہ حیات کی بنیاد پر خطوط زندگی استوار کرتا ہے۔ کسی فرد یا قوم پر تہذیبی غلبہ پانے کے لیے الغر والفکر کی مدد سے نظریات کی بنیادیں متزلزل کرنا شرط اولیں ہے۔

اب ہم تہذیبی کشمکش کے حوالے سے سیرت نبوی ﷺ کا جائزہ لیتے ہیں۔ تو سب سے پہلے نبی ﷺ خود تصادم کا آغاز کرتے نظر آتے ہیں۔ جب آپ نے یہ نعرہ لگایا: لا الہ الا اللہ..... جس نے ان کے عقائد کی نفی کی، ان کے نظام کی نفی کی، ان کے رسم و رواج کی نفی کی، ان کے رذائل اخلاق کی نفی کی، ان کے معاشرتی نظام کی نفی کی، معاشرتی اونچ نیچ کی نفی کی، نسل پرستی کی نفی کی، آباء پرستی کی نفی کی، ہوائے نفس کی نفی کر دی گویا تہذیب و تمدن کے جملہ رویوں اور مظاہر کی نفی کر کے تہذیبی ٹکراؤ کا آغاز کر دیا۔

آپ نے مشرکین عرب اور اہل کتاب کے عقائد کو بیت عنکبوت ٹھہرایا۔ ان پر واضح کیا کہ یہ صنم، پتھر کی تراش خراش کے باوجود پتھر ہی رہتا ہے نفع نقصان کا مالک نہیں بن جاتا یہ بے چارہ تو اپنے اوپر بیٹھی ہوئی کبھی سے کچھ واپس نہیں لے سکتا۔ (الحج: ۷۳)

ما یزید هذا الرجل ان یدع من امرنا شیاً الا خالفنا فیہ .

ہر تہذیب کا نمائندہ بنیادی یونٹ گھر ہوتا ہے۔ یہود کے گھر گندگی کے ڈھیر ہوتے تھے۔ آپ نے اس حوالے سے ان کی مشابہت سے منع فرمایا۔ لا تشبہوا بالیہود۔ (سلسلۃ الاحادیث الصحیحة، ج: ۱، ص: ۴۱۹)

اور ایک حدیث میں اپنے گھر بار کو صاف ستھرا رکھنے کی تلقین کی ساتھ یہ بھی فرمایا کہ یہودی صاف ستھرا نہیں رکھتے۔ طہروا افنیتمکم فان الیہود لا تطہر افنیتمہا۔ (سلسلۃ الاحادیث الصحیحة، ج: ۱، ص: ۴۱۸، رقم: ۲۳۶)

گھر بار کے حوالے سے یہودیوں کے گندے کلچر کے مقابلے میں اپنا انتہائی صاف ستھرا کلچر پیش کیا۔ بلکہ اسلامی کلچر میں ”الطہور شطر الایمان“ (صحیح مسلم، ص: ۷۱۸، رقم: ۵۳۴) فرما کر ہر طرح سے صفائی کو نصف ایمان ٹھہرایا گیا۔ دورِ حاضر کے عظیم مسلم مفکر عالیجاہ عزت بیگوویچ کے الفاظ میں یہ اسلام کا اعزاز ہے کہ جسمانی صفائی کو بھی ایمان و عقیدے کا جزو بنا دیا گیا ہے۔ دیگر تمام مذاہب میں جسم اور اس کی نفاذت ”خارج از بحث“ ہے۔ مثال کے طور پر مسیحیت کے پھیلنے پھولنے کے ساتھ رومی تہذیب کے بنائے ہوئے غسل خانے غائب ہونے لگے۔ کلیسا نے غسل خانے، گرجا گھروں اور معبدوں میں تبدیل کر دیئے۔ اس کے برعکس اسلام نے مساجد کے ساتھ غسل خانے اور طہارت خانے قائم کروائے۔ دنیا میں کوئی ایسی مسجد نہیں ہے جس میں فوارہ (یا موجودہ دور میں وضو خانہ) نہ ہو۔ یہ سب اتفاقی طور پر نہیں ہوا۔

(اسلام اور مشرق و مغرب کی تہذیبی کشمکش، ص: ۲۷۷ مع حاشیہ) بچے کی پیدائش پر دورِ جاہلیت پر عقیدت پر جانور کے خون میں روئی رنگتے اور پھر بچے کی حجامت کے بعد یہ روئی سر پر رکھتے۔ آپ ﷺ

اطوار سے بالکل کاٹ دیا۔ اور کئی ایک بار اس بارے میں نرمی دکھانے والوں کو آگاہ کیا کہ اگر میری پیش کردہ اسلامی تہذیب کی بجائے دوسروں کی طرف رخ کرو گے تو پھر انہیں میں گردانے جاؤ گے۔ من تشبہ بقوم فهو منهم .

(سنن أبی داؤد، ص: ۱۵۱۸، رقم: ۴۰۳۱) مسلم قوم کی اعلیٰ ایمانی، اخلاقی و تمدنی تعلیمات سے تربیت کے بعد آپ ﷺ کو غیر اسلامی تہذیب کی طرف ذرا سا میلان بھی پسند نہ تھا۔ حضرت عمر رضی اللہ عنہ نے یہود مدینہ کے پاس سے گزرتے ہوئے تورات سے ان کی صرف ایک دعا نوٹ کی اور آن کر نبی علیہ الصلوٰۃ والسلام کے پاس پڑھنی شروع کر دی تو آپ ﷺ کا چہرہ متغیر ہو گیا۔ (مراسیل ابی داؤد، ص: ۱۸۳)

آپ ﷺ نے شرفِ انسانی کے منافی انداز رد کرتے ہوئے انسانی وقار کے شایان شان طور طریقے اسلامی تہذیب میں اختیار کیے۔ مثلاً قبل از اسلام عرب مردوں میں کھڑے ہو کر بھی پیشاب کرنے کا رواج تھا۔ جب کہ عورتیں بیٹھ کر ہی پیشاب کرتیں۔ آپ نے کھڑے ہو کر پیشاب کرنے کا نامناسب انداز پسند نہیں فرمایا اور بیٹھ کر پیشاب کرنے کو رواج دیا تو عرب پکار اٹھے کہ انہوں نے تو عورتوں کا سا انداز اپنا لیا ہے۔

انہ صلی اللہ علیہ وسلم بال جالساً مخالفا لعادة العرب فقالوا متعجبین انظروا الیہ یبول کما تبول المرأة . (شرح الزرقانی علی المواہب اللدنیۃ للقسطنانی، ج: ۴، ص: ۲۳۴)

عورت کی ماہانہ بیماری کے دنوں میں اس سے اپنایا ہوا غیر انسانی اور غیر اخلاقی یہودی رویہ کے برعکس آپ ﷺ نے جنسی تعلقات سے ہٹ کر دیگر تمام تعلقات باقی رکھنے کی اجازت دی۔

(صحیح مسلم، حدیث: ۳۰۲) تو اس پر بھی یہودی چلاتے تھے کہ

مشہور عرب مقولہ ہے کہ ”الناس باللباس“ کہ لباس لوگوں کی پہچان ہوتا ہے۔ پیغمبر اسلام کو یہ قطعاً پسند نہیں تھا کہ ایک مسلمان غیر اسلامی تہذیب کا نمائندہ مخصوص لباس پہن کر ان کی تہذیب کا چلتا پھرتا نمائندہ نظر آئے۔ بلکہ غیر اسلامی تہذیب کا کوئی رنگ ڈھنگ وجود مسلم پر عیاں ہونا اسلامی غیرت کے منافی ہے۔ اسی لیے آپ نے لباس رہبان پہننے والے کے بارے میں اپنے غصے کا اظہار فرمایا اور اسے صحیح معنوں میں اپنے ماننے والوں میں ہی تسلیم نہیں کیا۔ جیسا کہ حضرت علی رضی اللہ عنہ روایت کرتے ہیں کہ رسول اللہ ﷺ نے فرمایا:

ایاکم والبوس الرهبان، فانه من تزيا بهم او تشبه فليس منی . (اخرجه الطبرانی فی الاوسط بسند لا بأس به کذا فی الفتح، ج: ۱۰، ص: ۲۲۳)

مسلمانوں کو اپنی معاشرت میں یہود و نصاریٰ کے طرز ملاقات اور انداز دعا و سلام کے اپنانے سے آپ نے روک رکھا ہے تاکہ ان کی تہذیبی روایات مسلمانوں میں در نہ کرائیں۔ آپ ﷺ نے فرمایا:

لا تسلموا تسلیم الیہود والنصارى..... (البانی سلسلۃ الاحادیث الصحیحہ، ج: ۴، ص: ۳۸۹)

یہود و نصاریٰ کے سر اور ہاتھ کے مخصوص اشارے والے سلام کے علاوہ آپ ﷺ نے مشرکین عرب کے انداز سلام و کلام کو بھی پسند نہیں فرمایا۔ جب غزوہ بدر میں مشرکین مکہ شکست کھا کر غم غصہ میں تمللا رہے تھے تو صفوان بن امیہ نے عمیر بن وہب ججی کو آپ ﷺ کے قتل کے لیے بھیجا۔ عمیر نے مدینہ پہنچ کر مسجد نبوی میں آپ ﷺ سے ملاقات پر صبح بخیر کہا تو نبی ﷺ نے فرمایا: اللہ تعالیٰ نے ہمیں ایک ایسے تجیہ سے مشرف کیا ہے جو تمہارے اس تجیہ سے بہتر ہے یعنی سلام سے جو اہل جنت کا تجیہ ہے۔ (الرحیق المختوم، ص: ۳۸۷)

(جاری ہے)



نے ان کی اس جاہلانہ رسم کی مخالفت کی اور اس کی جگہ اس کے سر پر خوشبو لگانے کا حکم دیتے ہوئے فرمایا:

اجعلوا مکان الدم خلوقا . (سلسلۃ الاحادیث

الصحیحہ، ج: ۱، ص: ۷۵۲، رقم: ۴۶۳)

کیونکہ آپ ﷺ ایسا کلچر پروان چڑھا رہے تھے جو ہر طرف سے خوشبوئیں بکھیرنے والا تھا۔

اہل کتاب کی مخالفت کرتے ہوئے دائڑھی بڑھانے اور مونچھیں کم کرنے کی تلقین کی تاکہ اسلامی تہذیب کی شناخت ہو اور مسلمان ہر جگہ اپنی ثقافت کا علمبردار ہو۔ آپ ﷺ نے فرمایا:

وفروا عقانینکم وقصروا سبالکم وخالفوا اهل الکتاب . (سلسلۃ الاحادیث الصحیحہ، ج: ۳، ص: ۲۴۹، رقم: ۱۲۴۵)

سر پر غیر مہذبانہ اور مضحکہ خیز انداز میں کچھ بال کٹوانے اور کچھ چھوڑنے والی طرز حجامت کو ترک کرنے کا حکم دیا۔

نہی عن القزع . (سنن ابن ماجہ، رقم: ۳۶۳۷)

سر اور دائڑھی کے سفید بالوں کو یہود و نصاریٰ کی مخالفت میں مہندی سے رنگنے کا حکم دے کر آپ ﷺ نے اپنی ثقافتی جنگ جاری رکھی اور فرمایا:

ان الیہود والنصارى لا یصبغون فخالفوہم .

(صحیح البخاری، رقم: ۳۴۶۲)

وضع قطع کے علاوہ کفار کے لباس پہن کر ان کی مشابہت اختیار کرنے سے بھی منع فرمایا۔ آپ ﷺ نے جب حضرت عبداللہ بن عمرو بن عاص پر زرد رنگ میں رنگا ہوا کپڑا دیکھا تو فرمایا: ”أأملک امرتک بھذا؟“ کیا تیری ماں نے تجھے یہ پہننے کا حکم دیا ہے؟ حضرت عبداللہ رضی اللہ عنہ آپ ﷺ کی ناراضگی جان گئے اور پوچھا کیا اس کو دھوؤالوں؟ آپ نے فرمایا: ((بل احرقہما)) بلکہ انہیں جلا دو۔ ((ان هذه من ثياب الکفار فلا تلبسہا)) یہ کفار کے

کپڑے ہیں انہیں مت پہنو۔ (صحیح مسلم، رقم: ۵۴۳۶)

نحو صرف کی صحیح اور جامع تدریس کے اصول

محمد بشیر (متخصص فی تعلیم اللغة العربیة لغير العرب) اسلام آباد

(تاریخ الأدب العربی لأحمد حسن الزیات، ص: ۲۹۰)

”انہوں نے اپنے گاؤں کے مکتب میں قرآن حفظ کر لیا تو مزید تعلیم کے لیے انہیں جامع مسجد احمدی میں اور پھر جامعہ ازہر میں داخل کرایا گیا لیکن انہیں شروع میں ایسے معلمین سے واسطہ پڑا جو قابل نہ تھے اور تفہیم کے بغیر مسائل رٹاتے تھے تو وہ اکتا کر ان دونوں درسگاہوں سے بھاگ گئے۔ پھر جب علم کا مزہ آیا تو ہر تلخی و سختی کو برداشت کیا اور اسباق میں خوب محنت کی اور تھوڑے وقت میں وافر علم حاصل کر لیا۔“

ہر سال رونما ہونے والے ایسے واقعات سے ہمارے مخلص اور متدین لوگوں کے ذہنوں میں اسلامی مدارس کے نصاب اور طریقہ تعلیم کے بارے میں طرح طرح کے سوالات اور شکوک پیدا ہوتے رہتے ہیں۔ بات صرف اس حد تک محدود نہیں ہے بلکہ ہمارے معاشرے اور خطے کے تمام تعلیم یافتہ طبقوں جن میں علماء، معلمین، ناظمین بھی شامل ہیں، کے ذہنوں میں عربی زبان کے بارے میں طرح طرح کے غلط خیالات اور تصورات (مثلاً عربی غیر ملکی زبان ہے اور عربی نہایت مشکل و پیچیدہ زبان ہے وغیرہ وغیرہ) پختہ اور راسخ ہو چکے ہیں اور صدیوں سے نسل در نسل منتقل ہوتے چلے آ رہے ہیں۔ اس لیے ہمارے ہاں ان مضامین کے مروجہ نصاب تعلیم، نصابی کتابوں اور طریقہ تعلیم کا مفصل جائزہ لینا ضروری ہو جاتا ہے۔

میں درد مند علماء، معلمین اور مدارس کے ناظمین سے درخواست کرتا ہوں کہ وہ میری ان گزارشات اور آراء کو اس نقطہ نظر سے پڑھیں کہ میں انہیں اسلامی مدارس کے طلباء و طالبات اور معلمین کی

صرف و نحو کا فن عربی زبان کا ایک اہم جزو اور بنیادی حصہ ہے اور اس کی تفہیم و تعلیم میں بہت مفید اور معاون ہے۔ اس کی اسی افادیت کی وجہ سے اس کی تدریس علوم شرعیہ اور علوم عربیہ کی تدریس کے ساتھ ہی شروع کر دی جاتی ہے، تاکہ زیر تعلیم کسمن بچے شروع ہی سے اس کے مسائل سے واقف ہو کر اسلامی و عربی علوم کی اچھی اور پختہ تعلیم حاصل کر سکیں، لیکن ہمارے علاقے اور ملک کے اکثر اداروں میں اس فن کی تعلیم و تدریس میں عرصے سے ایسی کئی سنگین غلطیاں ہو رہی ہیں جن کی وجہ سے اس مفید فن کی تدریس مفید کم اور مضر زیادہ بن گئی ہے۔ اور اب صورت حال یہ ہے کہ ہمارے اسلامی مدارس کے طلبہ، معلمین اور عامۃ المسلمین میں عربی صرف و نحو کا یہ مضمون سب سے زیادہ مشکل، خشک اور خوفناک شمار ہوتا ہے۔ اور اسی وجہ سے بچوں کی ایک بہت بڑی تعداد اسلامی مدارس میں داخل ہونے سے انکار کر دیتی ہے۔ جب کہ زیر تعلیم بچوں کی بہت بڑی تعداد مدارس کے نصاب اور طریقہ تدریس سے مایوس ہو کر فرار ہو جاتی ہے۔

مصر کی جدید علمی و ادبی اور دینی ترقی کے عظیم راہنما امام محمد عبدالرشیدؒ کی دورِ طالب علمی کے ابتدائی واقعات میں مذکور ہے۔

فاستظهر القرآن فی کتاب القرية وأرسل فی طلب العلم إلی الجامع الأحمدي فالأزهر الشريف، لکنہ منی فی أول دراسته بمعلمین غیر أكفاء لقنوه المسائل من غیر تفہیم، فسئمها وفر فلما ذاق حلاوة العلم صبر علی مرارة التعلم، واستغرق وسعه فی الدرس حتی نال فی قليل من الزمن كثيرا من العلم.

و تدریس کی اساس یہ ہوتی ہے کہ یہ قرآن کریم، حدیث شریف اور دیگر علوم شریعہ کے صحیح فہم و تفسیر میں مفید ہیں اور بچوں کو عربی زبان کی عبارت کو صحیح پڑھنے، صحیح لکھنے اور صحیح بولنے میں معاون ہیں۔ اس لیے اس کی تدریس کے دوران اس کے اصل مقصد یعنی عربی زبان میں صلاحیت و مہارت پیدا کرنے پر توجہ دی جائے۔

اس اصول پر تمام عرب ملکوں کے ماہرین تعلیم متفق ہیں اور ان سب ملکوں میں اسی کے مطابق صرف و نحو کی تعلیم دی جاتی ہے کہ اگر امر کے قواعد کو عملی مشق اور تربیت کے مسلسل عمل سے ذہن نشین کرایا جاتا ہے۔ اس حقیقت کو واضح کرنے کے لیے بطور مثال میں یہاں سعودی عرب کی وزارت تعلیم کی الوكالة العامة للتطوير التربوي (ڈائریکٹریٹ جنرل برائے تعلیمی ترقی) کی شائع کردہ تعلیمی کتاب (كتاب النحو والصرف برائے سال ۱۴۱۵ھ موافق ۱۹۹۴ء) کے مقدمہ سے تین اقتباسات پیش کرتا ہوں۔

۱۔ راعینا فی کتاب النحو والصرف للصف
الثنائی الثانوی، وضوح الفکر، وسهولة
العبارة، ودقة العرض، وإيجاز القاعدة،
و كثرة التمرينات.

وقد استقيننا معظم أمثلة من القرآن الكريم
كتاب الإسلام الخالد، حتى يمرن لسان
الطالبة والطالبات على تلاوة آیاته الکریمه،
لیتبین لهن الغرض من دراسة قواعد العربیة،
وهو الاستعانة بها على فهم آیات القرآن
الکریم، وترتیلها ترتیلا، لا لحن فیہ ولا
تحریف.

كما جاءت بعض أمثله من عیون الشعر
العربی فی عصوره المختلفة، وكذلك كان
لأمثال العرب وحكمها، وبدیع قصصها
نصیب فی ترمینات الكتاب، حتی یمتزج

بھلائی اور ترقی کے لیے پیش کر رہا ہوں۔

تعلیم و تربیت کی عظیم قدرتی درسگاہ کا طریقہ تعلیم عملی ہے:

اس صورت حال کا جائزہ لینے کے لیے سب سے پہلے ہم خالق کائنات سبحانہ و تعالیٰ کی اس عظیم اور وسیع درسگاہ پر ایک نظر ڈالتے ہیں جو ساری کائنات میں پھیلی ہوئی ہے اور جس میں تمام انسانوں بلکہ دیگر مخلوقات کو ان سب کی اپنی اپنی زبانیں سکھانے کا قدرتی نظام ہر وقت جاری و ساری رہتا ہے۔ آئیں دیکھئے، یہاں ہر زبان اور اس کی گرامر کی تعلیم دینے کا اسلوب سو فیصد عملی ہے۔ اس میں ہر بچہ اپنی ولادت کے دن سے ہی اپنی مادری زبان کو اپنے ماحول یعنی اپنے والدین اور دوسرے عزیز واقارب کے ساتھ میل جول کے ذریعہ سیکھتا ہے، وہ ان کی گفتگو کو سنتا اور سیکھتا رہتا ہے اور وہ بھی اسے زبان کے الفاظ، جملے اور محاورے سکھاتے رہتے ہیں۔ وہ رفتہ رفتہ ان محاوروں اور استعمالات اور قواعد کے عمل اور صحیح استعمال کا عادی ہو جاتا ہے۔ یہ بچوں کو زبان، عقیدہ اور اخلاق و عادات اور معمولات زندگی سکھانے کی قدرتی درسگاہ ہوتی ہے۔ اور اس میں تعلیم و تربیت کا طریقہ فطری اور عملی ہوتا ہے۔ اس عظیم اور دائمی قدرتی نظام تعلیم سے ہم بہت کچھ سیکھ کر اس سے استفادہ کر سکتے ہیں۔ فہل من مدکر؟!

صرف و نحو کی صحیح تعلیم کے اصول:

میرے سامنے اس وقت برصغیر پاک و ہند کے علاوہ کئی عرب ملکوں، جن میں مصر، سعودی عرب، عراق، اردن، یمن، اور متحدہ عرب امارات، قطر وغیرہ شامل ہیں، کے نصاب تعلیم موجود ہیں۔ ان تمام ممالک کے ماہرین تعلیم نے عربی زبان اور نحو و صرف کی صحیح اور مؤثر تعلیم کے لیے جن اہم اصولوں کو واضح کیا ہے میں یہاں ان کا خلاصہ پیش کرتا ہوں۔

پہلا اصول: نحو و صرف کے قواعد کی تعلیم مقصود بالذات نہیں ہوتی:

صرف و نحو کی معلومات، گردانیں اور قواعد کوئی ایسا مستقل اور الگ فن نہیں ہیں کہ انہیں عربی زبان سے علیحدہ کر کے پڑھایا جائے۔ کیوں کہ صرف ان کی تعلیم مقصود بالذات نہیں ہوتی۔ بلکہ ان کی تعلیم

درس القواعد بدرس الأدب، ويربط الطلبة بين درس القواعد، وفنون العربية الأخرى، وبذلك يبرأ درس النحو من الجمود الذي ران عليه فترة طويلة بتلك الأمثلة المصنوعة، التي يبتعد الكثير منها عن روح اللغة، وما فيها من عبقرية وجمال. (كتاب النحو والصرف- المرحلة الثانوية الصف الثاني، ص: ٦)

”ہم نے ثانوی سکول کی سال دوم کی اس کتاب النحو والصرف میں فکر و نظر کی صفائی، عبارت کی آسانی، طرز بیان کی گہرائی، قاعدے کے اختصار اور تمرینات کی کثرت کا اہتمام کیا ہے۔ اور زیادہ مثالوں کو اسلام کی ابدی کتاب قرآن کریم سے لیا ہے، تاکہ ہمارے بچوں کی زبانیں آیات کریمہ کی تلاوت سے تر رہیں اور قواعد کی تعلیم کے اصل مقصد کو سمجھ لیں کہ یہ ان آیات کریمہ کا صحیح فہم اور اغلاط سے پاک تلاوت و ترتیل ہے۔ پھر کچھ مثالیں ہم نے مختلف ادوار کے عمدہ اشعار سے لی ہیں۔ نیز عربی امثال و حکم اور کچھ عمدہ کہانیوں کو بھی شامل کیا ہے۔ ہمارا مقصد یہ ہے کہ نحو کے اسباق کو ادب اور اس کے دیگر فنون کے ساتھ مربوط کر دیا جائے۔ اس طرح نحو صرف کی تدریس اس جمود سے پاک ہو جائے جو عربی زبان کی روح اور حسن و جمال سے عاری مصنوعی مثالوں کی صورت میں عرصہ دراز تک اس پر چھایا رہا۔“

۲۔ ونود أن نلفت نظر الأساتذة الكرام، إلى أن دراسة القواعد وسيلة لا غاية تقصد لذاتها، بل تعين الطلبة على التعبير الصحيح، وضبط الأساليب، وتفهم لغة القرآن الكريم، والوقوف على أسرار بلاغته، فليس القصد أن يحفظ الطلبة

القواعد النحوية عن ظهر قلب، ولا أن يرددوها بلا وعى، بل إن العبرة في الدرس النحوي بكثرة القراءة في النصوص الأدبية، ومناقشة القواعد التي تخضع لها في ضبطها بالشكل، ولذلك أكثرنا من إيراد التمرينات عقب الأبواب المختلفة، لكي تثبت القاعدة، وترسخ في ذهن الطلبة، وبذلك تتكون لديهم السليقة اللغوية، ويصبحون قادرين على النطق الصحيح بلا لحن أو خطأ. (أيضاً صفحہ: ۷)

”ہم محترم اساتذہ سے گزارش کرتے ہیں کہ صرف ونحو کے قواعد کی تعلیم بذات خود مقصود نہیں ہوتی، بلکہ یہ طلباء کو صحیح بول چال، عبارتوں کو درست پڑھنے اور لغت قرآن کریم کے صحیح فہم اور اس کی بلاغت کے اسرار و اسباب سے آگاہی کا مفید اور معاون ذریعہ ہے۔ لہذا یہ مقصود نہیں کہ بچے انہیں زبانی یاد کریں اور انہیں بلا سمجھ رٹتے رہیں۔ بلکہ صرف ونحو کے قواعد کی صحیح تعلیم و تدریس کا معیار یہ ہے کہ چیدہ چیدہ ادب پاروں کو زیادہ پڑھایا جائے اور ایسے قواعد پر زیادہ بحث کی جائے جو ان کی صحیح تشکیل کی بنیاد بنتے ہیں۔ اس وجہ سے ہم نے مختلف ابواب کے بعد زیادہ مشقیں لکھی ہیں تاکہ ہر قاعدہ کا استخراج ہو اور وہ عملاً بچوں کے ذہنوں میں راسخ ہو کر انہیں عربی محاوروں اور عبارتوں کا اچھا ذوق اور سلیقہ فراہم کرے اور وہ غلطی سے پاک نطق و تعبیر کے عادی ہوں۔“

یہ نصاب کمیٹی ایک دفعہ پھر معلمات کو خصوصیت سے یہ ہدایت جاری کرتی ہے:

۳۔ ملحوظة: إلى الأخوات المعلمات:

إن تدريس القواعد (النحو والصرف) بعيداً

وہ لکھتے ہیں:

دوسری حقیقت یہ ہے کہ زبان کے قواعد کو زبان سے علیحدہ کر کے مجرد علمی طریقہ پر پڑھانا غیر فطری امر ہے۔ قواعد بغیر مشقوں اور جملوں اور عبارتوں کے نہ ذہن نشین ہو سکتے ہیں نہ جاگزین، دنیا کی تمام زبانوں کے قواعد (صرف ونحو) مشق اور مثالوں سے پڑھائے جاتے ہیں اور ان کو عملی طور پر ذہن نشین کیا جاتا ہے۔ ہمارے یہاں عرصہ دراز سے صرف ونحو کو زبان سے الگ کر کے پڑھایا جاتا ہے جس کا نتیجہ یہ ہے کہ شرح جامی اور شروح الفیہ تک پہنچ جانے والے اور ادھر شافیہ اور اس کے شروع تک عبور کرنے والے جو طلباء نحو و صرف کے دقائق اور باریکیاں جانتے ہیں نہ صحیح لکھ سکتے ہیں نہ بول سکتے ہیں، اور بعض اوقات عبارت تک غلط پڑھتے ہیں یہ سب اس کا نتیجہ ہے کہ انہوں نے پیرا کی کافن پانی سے باہر سیکھا ہے جب ان کو دریا میں گھسنے کا موقع ملتا ہے تو اصول شنواری جو انہوں نے نظری طور پر سیکھے تھے کچھ کام نہیں آتے۔ (پیش لفظ ترین الصرف، ص: ۵۴)

تعلیم و تربیت کے اسی اہم اصول کو مولانا ابوالحسن علی ندوی رحمۃ اللہ علیہ ایک دوسرے مقام پر واضح کرتے ہیں اور اسے نظر انداز کرنے کے مضراثرات و نتائج کی تشریح یوں کرتے ہیں:

”دوسری حیثیت یہ ہے جو اگرچہ ثانوی ہے مگر نظر انداز کرنے کے قابل نہیں کہ یہ عربی زبان عہد رسالت اور ابتدائے اسلام میں بھی ایک زندہ زبان تھی۔ اسلامی تاریخ کے ہر دور میں ایک زندہ زبان رہی ہے اور اس زمانے میں بھی یہ ایک زندہ اور ترقی یافتہ زبان ہے جو تمام لسانی ضرورتوں کو پورا کرنے اور اظہار خیال کا ذریعہ بننے کی پوری صلاحیت رکھتی ہے اور جو قرآن کی بدولت اپنی اصلی شکل میں محفوظ ہے۔ اس حیثیت کا فطری تقاضا ہے کہ ہمارا اس سے تعلق بھی ایک زندہ اور عملی تعلق ہو۔ ہم اس کو ایک وسیع انسانی زبان کی طرح جانتے ہوں، اس میں بے تکلف اظہار خیال کر سکتے ہوں، اس کو تقریر و تحریر میں استعمال کر سکتے

عن إدراك مدلولاتها وصلتها بصحة المعنى، والفهم، وتذوق العبارة يُفقدُها روحها الحقيقية، ويحيلها إلى قوالب جامدة، ولذا فإن المعلمة بجدها وإخلاصها، وحبها للغة القرآن الكريم تستطيع أن تربط بين القواعد والمعنى، وبين القواعد وصحة الفهم وتذوق النص، ولا سيما من خلال التدريبات. وبقليل من الجهد المخلص مع الطالبات تتحول هذه الدروس إلى ثمرات شهيية، وتتفتح في أذهان الطالبات زهور المعاني، وعبق الجمال الذي تميزت به هذه اللغة إن شاء الله. (أيضاً صفحہ: ۷)

”نوٹ برائے معلمات:

نحو و صرف کے قواعد کو زبان دانی سے علیحدہ کر کے پڑھایا جائے تو وہ اپنی حقیقی روح سے محروم ہو کر صرف بے مقصد اور جامد سانچے بن جاتے ہیں۔ اس لیے ہم معلمات سے توقع رکھتے ہیں کہ وہ ان کے صحیح مقاصد کو مد نظر رکھیں اور عبارت کے صحیح فہم اور عمدہ ذوق کی تربیت میں ان کے فوائد کی تطبیق کرائیں اور لغت قرآن سے محبت اور محنت و اخلاص سے گرامر کے ذریعہ عربی زبان کے عمدہ سلیقہ اور ذوق کی آبیاری پر توجہ دیں خصوصاً تمرینات کے ذریعے۔ کیونکہ تھوڑی سے محنت سے یہ اسباق طالبات کے ذہنوں میں عمدہ پھولوں اور پھولوں کی بہار بن کر ثمرات اور خوشبو کی بارش برسا سکتے ہیں خصوصاً اس حسن و جمال کی فضا میں جو لغت قرآن کا امتیاز ہے، ان شاء اللہ تعالیٰ۔“

صرف ونحو کو عربی زبان سے علیحدہ کر کے پڑھانا غیر فطری امر ہے۔ مولانا ابوالحسن علی ندوی رحمۃ اللہ علیہ

اس اصول کو مولانا ابوالحسن علی ندوی رحمۃ اللہ علیہ نے بھی واضح کیا ہے،

ہوں۔ وہ ہماری تصنیفات، خط و کتابت اور مجالس کی زبان بن سکتی ہو۔ یہ ایک بڑی تعجب خیز اور ناقابل فہم بات ہے کہ کوئی فرد یا جماعت اپنی زندگی کا ایک معتد بہ حصہ اور اپنی ذہنی صلاحیتیں ان علوم و تصنیفات کے درس و مطالعہ میں صرف کرے جو عربی زبان میں لکھی گئی ہیں، لیکن اس زبان میں اظہار خیال سے بالکل معذور و قاصر ہو۔ زبانوں کے سلسلے کا یہ بالکل انوکھا تجربہ ہے جو صرف ہندوستان کے عربی مدارس اور علمی مجالس کی خصوصیت ہے۔

اس معذوری کی بڑی وجہ یہ ہے کہ عربی زبان کو جس کی بدولت ہم اسلام سے علمی تعلق پیدا کرتے ہیں، کبھی زبان کی حیثیت سے پڑھنے پڑھانے کی کوشش نہیں کی گئی۔ اس کو بھی ایک نظری علم اور ایک کتابی فن کی حیثیت سے دیکھا گیا اور صرف کتابوں کے سمجھنے کا ذریعہ سمجھا گیا، اس ذہنیت اور نقطہ نظر کا نتیجہ یہ ہے کہ کبھی اس کی عملی مشق اور تحریر و انشاء کی طرف توجہ نہیں دی گئی۔ اور اس کا انجام یہ ہے کہ ہمارے بہت سے فضلاء مدارس اپنی دوسری صلاحیتوں کے ساتھ عربی زبان میں چند سطریں لکھ لینے یا چند منٹ گفتگو کر لینے پر قادر نہیں، خصوصاً جب کہ یہ تحریر یا گفتگو عام زندگی یا روز مرہ کی ضرورت سے متعلق ہو اور خالص دینی یا علمی بحث میں محدود نہ ہو، یہ کمی اہل نظر کو پہلے بھی محسوس ہوتی تھی لیکن اب جب کہ عربی ممالک کے فضلاء سے اختلاط اور اجتماع کے زیادہ مواقع پیدا ہو گئے ہیں اور دینی خدمت کا میدان زیادہ وسیع ہو گیا ہے یہ کمی زیادہ شدت سے محسوس کی جانے لگی ہے۔“ (مقدمہ معلم الانشاء، حصہ اول، ص: ۸، ۹)

دوسرا اصول: صرف و نحو کی تدریس کے دوران عملی تربیت کا جامع اہتمام کیا جائے۔

بچوں کو ان کے مختلف تعلیمی مراحل کے دوران صرف و نحو کی معلومات، گردانوں اور قواعد کے عملی استعمالات کی ایسی مؤثر مشق اور

تربیت کا اہتمام کیا جائے کہ یہ قواعد عربی عبارتوں کے فہم کے ساتھ ان کی صحیح قراءت، صحیح تحریر اور صحیح بول چال سکھانے کا ذریعہ بنیں، اور بچے ان کی تعلیم و تدریس کے دوران عربی کلمات اور محاوروں کا معقول ذخیرہ سیکھیں۔ اس طرح ان کی زبان و قلم پر صحیح عربی جملے، محاورے اور عبارتیں رواں دواں ہوں اور وہ آسانی اور روانی سے عربی زبان لکھ بول سکیں اور یہ نظر آئے کہ بچے عربی زبان کی اچھی اور معیاری تعلیم و تربیت حاصل کر رہے ہیں۔ نصاب تعلیم کے ان مقاصد کو مزید واضح کرتے ہوئے کہا جاسکتا ہے کہ صرف و نحو کی تعلیمی کتاب میں عربی زبان کی مثالوں اور مشقوں کی تحریر اور ترتیب میں تین امور کو مد نظر رکھا جائے۔

۱: ان مثالوں اور مشقوں کی زبان مستند اور معیار ہو، جس کی بہترین صورت یہ ہے:

(۱) کہ ان میں افصح الکتاب قرآن کریم کی آیات کریمہ
(۲) احادیث نبویہ ﷺ (۳) مشہور عرب شعراء کے آسان اور عمدہ اشعار اور حکماء و علماء کے اقوال، حکم، قصص سے اقتباسات وغیرہ کو شامل کیا جائے۔

۲: تربیت مثالیں اور مشقیں بچے کے اپنے ماحول سے ماخوذ اور متعلق ہوں۔ لہذا یہ ضروری ہے کہ ان تربیتی مشقوں میں زیر تعلیم بچوں کے اپنے دینی اور معاشرتی ماحول (عقیدہ، گھر، درس گاہ، معاشرے، رشتہ داروں وغیرہ) سے متعلق صحیح اور معیاری جملوں، محاوروں، مثالوں، اور عبارتوں کو شامل کیا جائے، تاکہ بچے اس مستند اور معیاری عربی ذخیرہ لغت سے واقف ہو کر اسے اپنے ماحول میں پڑھنے، لکھنے اور بولنے کی مشق کرتے ہوئے عربی کو ایک زندہ اور مستعمل زبان کی طرح سیکھیں۔

۳: معیاری مثالوں اور مشقوں کی تعداد زیادہ ہو اور قواعد کم ہوں۔ پھر اسباق اور مشقوں میں تنوع ضروری ہے کہ کہیں

(۱) اردو سے عربی ترجمہ، (۲) عربی سے اردو ترجمہ، (۳) خالی جگہ پر کرنا، (۴) کہیں نصیح اغلاط، (۵) کہیں متفرق اجزاء یا کلمات کو

مفصل تدریس کرائی جائے جس کے دوران مستند اور معیار مثالوں اور مشقوں کے ذریعے عربی زبان و ادب کے استعمالات کی مؤثر تعلیم و تربیت کا اسلوب جاری رکھا جائے۔

عرب ممالک کے نصاب تعلیم میں پرائمری سکول کے آخری دو سالوں یعنی جماعت پنجم اور جماعت ششم اور مڈل سکولز کے تین سالوں تک اس مضمون کی تعلیم و تدریس اس طرح ہوتی ہے کہ عربی زبان کے صرف ابتدائی قواعد اور عام معلومات پڑھائی جاتی ہیں جن میں خط اور املا بھی شامل ہوتا ہے، اور اس مضمون کی کتاب کا نام عموماً قواعد اللغة العربية یا مبادی قواعد اللغة العربية (Basic Arabic Grammar) ہوتا ہے (یعنی کمسن بچوں کو اس فن کے نام

کا تعارف کرانا ضروری نہیں سمجھا جاتا۔) الغرض مڈل کی سطح تک اس کے صرف چند اور محدود بنیادی مسائل کی تعلیم دی جاتی ہے۔ بعد ازاں ثانوی تعلیم کے مرحلے پر اس کی درسی کتاب کا نام مادة النحو والصرف یا کتاب النحو والصرف ہوتا ہے اور فن کی مفصل تدریس ہوتی ہے۔ اور وہ بھی اس نہج پر جس کا ذکر میں پہلے کر چکا ہوں۔

چوتھا اصول: ہر خود مختار ملک کا اپنا مستقل نظام تعلیم اور نصاب ہونا چاہیے:

نحو و صرف کے معیاری و مفید نصاب اور طریقہ تدریس کا ایک اہم اور بنیادی تقاضا یہ بھی ہے کہ وہ عربی کو ایک زندہ، عملی اور ترقی یافتہ زبان کی طرح پڑھانے کا اہتمام کرے اور تربیت دے۔ اس تقاضے کی تکمیل کے لیے یہ ضروری ہو جاتا ہے کہ ہر خود مختار ملک و معاشرے کا اپنا الگ اور مستقل نظام تعلیم ہو جس میں قرآن کریم اور حدیث شریف سے استفادے کے علاوہ امت کے اسلاف کے علمی و تہذیبی ورثے سے استفادے کے ساتھ ساتھ ملک کے بنیادی نظریے اور تقاضوں کی ترجمانی ہو اور زیر تعلیم بچے اپنے ملک اور ماحول کی تاریخ، حالات اور واقعات پر مہارت کے ساتھ لکھ بول سکتے ہوں اور بوقت ضرورت اس کے استحکام اور دفاع اور اپنے شہریوں کی خدمت کا

ملا تے ہوئے مرکبات اور جملے بنانا، (۶) مرکبات اور جملوں پر اعراب، (۷) متضاد کلمات کی تحریر، (۸) قرآن کریم اور حدیث شریف کی عبارتوں اور محاوروں کا تعارف، (۹) نحو و صرف کے قواعد کی تطبیقات، (۱۰) متنوع معروضی سوالات (۱۱) سیرت رسول ﷺ سے واقعات، (۱۲) صحابہ کرام رضی اللہ عنہم امت کے قائدین اور علماء کی نصیحت آموز کہانیاں، (۱۳) چیدہ اور عمدہ عربی اشعار (۱۴) سبق آموز واقعات، (۱۵) تعلیمی لطائف وغیرہ۔

۴: نصابی کتابوں میں مصنوعی اور فرضی مثالوں کو درج نہ کیا جائے۔ مثلاً:

جاء زيدٌ، ورأيتُ زيدًا، مررت بزيدٍ.....

وغیرہ کہ ایسے سب بے مقصد جملے ہیں اور ان سے فوائد حاصل نہیں ہوتے بلکہ تعلیم و تربیت کے میدان میں بچوں کے ذہنوں پر منفی اثرات ڈالتے ہیں اور انہیں عربی زبان کے صحیح استعمالات اور محاوروں سے محروم رکھتے ہیں۔

تیسرا اصول: کمسن بچوں کو پورے فن کی تدریس نہ کی جائے بلکہ تدریج کا خیال رکھا جائے:

بچوں کو صرف نحو کی تعلیم و تدریس میں تدریج اور آسانی کو ملحوظ رکھا جائے اور پہلے ہی سال یا سالوں میں پورے فن یا فن کے زیادہ مسائل و مباحث کو پڑھانے کی کوشش نہ کی جائے۔ بلکہ پہلے اور دوسرے تعلیمی سال میں اس فن کے صرف کچھ یعنی تھوڑی سی بنیادی، آسان اور ضروری معلومات کی تعلیم پر اکتفا کیا جائے اور ان کی تعلیم کی زبان اور طرز بیان اتنے سادہ اور آسان ہوں کہ کم سن بچے انہیں آسانی سے پڑھیں اور سمجھ لیں۔ اسی طرح تدریس کے دوران فن کی عملی مشق اور تربیت کا مواد، مثالیں اور جملے بھی سادہ اور عام فہم ہونے چاہیے اور یہ بھی ضروری ہے کہ عملی مشق کے مواد اور جملوں کا زیر تعلیم بچوں کے اپنے ماحول، گھر، درس گاہ، عقیدے اور مشاغل سے گہرا تعلق ہو۔

پھر دوسرے اور تیسرے سال باقی مسائل اور مباحث کی ایسی

چاہیے۔ بلکہ ابتدائی درجوں کے بعد کے تعلیمی مرحلوں کی درسی کتابوں کی تشکیل تدریجاً کم کردینی چاہیے تاکہ بچے خود اپنی محنت اور مشقت سے انہیں صحت کے ساتھ پڑھنے، لکھنے اور بولنے کی صلاحیت حاصل کریں اور ان میں خود اعتمادی پیدا ہو، اور وہ اپنی ذاتی جدوجہد اور مہارت کی بنیاد پر ترقی کریں۔



ضرورت رشتہ

24 سالہ راجپوت، اہل حدیث اور تعلیم یافتہ (ایم اے اسلامیات اور ایم فل کی تیاری) لڑکی کے لیے رشتہ درکار ہے۔ لڑکے کا باروزگار اور متدین ہونا ضروری ہے۔ (رابطہ نمبر: 0300-4512829)

فریضہ انجام دے سکتے ہوں۔ اس سے ثابت ہوا کہ کسی خود مختار ملک اور معاشرے اور اس کے نظام تعلیم کے درمیان زمان و مکان کے زیادہ فاصلے و مسافت حائل نہیں ہونی چاہیے، خصوصاً آج کے سرعت اور تیزی سے ترقی کرنے والے ممالک اور معاشروں میں قدیم یا غیر ملکی نصاب پر اصرار کا کوئی جواز نہیں رہتا۔

پانچواں اصول: درسی کتابوں میں مثالوں اور عبارتوں کی مکمل تشکیل نہ کی جائے:

جب صرف ونحو کی تدریس کا اصل مقصد طلباء کو اس فن کے قواعد اور معلومات کی عملی تربیت دینا اور مشق کرانا ہے تو پھر یہ ضروری ہے کہ اس تربیت اور مشق کا آغاز ان قواعد کی اپنی درسی کتاب سے کیا جائے اور زیر تعلیم بچوں کو اس کی مثالوں اور عبارتوں کی صحت نطق اور صحت اعراب کے ساتھ پڑھنے کا اچھا موقع دیا جائے۔ اس لیے عربی زبان اور صرف ونحو کی درسی کتابوں کی عبارتوں کی مکمل تشکیل نہیں ہونی

ذوالحلیفہ انٹرنیشنل ٹریول اینڈ ٹورز

(خدمات حج و عمرہ کا با اعتماد ادارہ)

چیف ایگزیکٹو حافظ عبدالرحیم مغل

رابطہ: 0321-4114174, 0300-6996215

ذوالحلیفہ حج و عمرہ کی طرف سے سہیل آفر

یہ آفر محدود مدت کے لیے ہے۔

کمرہ	مکمل ٹرانسپورٹ	مکمل ٹرانسپورٹ	مکمل ٹرانسپورٹ	مکمل ٹرانسپورٹ
	مکمل زیارات	مکمل زیارات	مکمل زیارات	مکمل زیارات
	28 راتیں	21 راتیں	14 راتیں	10 راتیں
4-6 بیڈ	Per Head 25000	Per Head 21,500	Per Head 18000	Per Head 16000

ٹکٹ اس کے علاوہ ہوگی

مکہ المکرمہ: فندق ریم الذہبی فور سٹار ہوٹل

مدینۃ المنورہ: فندق ساطر قصر الخلیج

رابطہ: 99 ریلوے روڈ، نزد گورنمنٹ کالج آف ٹیکنالوجی۔ لاہور

جامع القدس، چوک داگراں لاہور۔ فون: 042-37381262, 35504962

دینی و دنیاوی تعلیم کا حسین امتزاج

تعصب و منافرت سے بالاتر پاکیزہ ماحول میں نونہالان قوم کی تعلیم و تربیت کا اعلیٰ انتظام، تعلیمی سرگرمیوں کے ساتھ تکمیل مسجد و مدرسہ کا کام بھی جاری ہے۔

مرکز حسین ابن علی الاسلامی

جام پور روڈ۔ ڈیرہ غازی خان

اس کے علاوہ جامع مسجد عثمان بن عفان رضی اللہ عنہ کی تعمیر جاری ہے۔ مدرسہ کے اساتذہ و طلباء کے اخراجات و تنخواہوں کے سلسلے میں مخیر احباب خود شریف لاکر جائزہ لے سکتے ہیں۔ ہم آپ کے تعاون کے منتظر رہیں گے۔ اکاؤنٹ نمبر 4356/6، مسلم کمرشل بینک جام پور روڈ پانچگاہ

برانچ کوڈ: 0847

بانی و مہتمم: محمد حامد اللہ چنگوانی۔ فون 0333-2641212

ناظم مدرسہ: (مولانا) محمد زکریا خاں چنگوانی۔ 0333-8578724

شیخ الحدیث حضرت مولانا عطاء الرحمن اشرف رحمہ اللہ کی باتیں

عبدالرحمن جانباہ

مولانا امام الدین مرحوم موضع کنگ بلکن، تحصیل ڈسکہ ضلع سیالکوٹ میں ۱۹۰۲ء میں پیدا ہوئے، عمر کی جب چودہ پندرہ بہاریں گزر گئیں تو اپنے ہی شوق کے تحت دینی تعلیم کی طرف مائل ہوئے اور قریبی گاؤں بمبائوالہ اور گوجرہ میں مولانا عبداللہ مرحوم سے ترجمہ قرآن وحدیث اور عربی گرامر کی تعلیم کا فیض پایا، بعد ازاں تبلیغ دین کا آغاز بھی اپنے قریبی گاؤں موضع برج آرائیاں سے کیا، آپ کی دینی وتبلیغی کاوشوں کے نتیجہ میں گاؤں کا ایک بہت بڑا ہندو خاندان مشرف بہ اسلام ہوا، اس خاندان کے زیادہ تر افراد ناخواندہ تھے، مولانا امام الدین مرحوم نے ان کے اسلامی ناموں کی پرچیاں لکھ کر ان کی جیبوں میں رکھوائی ہوئی تھیں، اس کے باوجود وہ اپنا نام مولانا موصوف سے ہی پوچھنے آتے تھے۔

۱۹۵۲ء میں مولانا امام الدین مرحوم اپنا آبائی گاؤں چھوڑ کر سیالکوٹ شہر میں آ گئے، اور دینی خدمات کا آغاز جامع مسجد اہل حدیث المعروف قاضیاں محلہ دھارووال سے کیا۔

۳۷ سال تک اسی مسجد میں امامت وخطابت کے فرائض سرانجام دیتے ہوئے ۱۹۸۹ء میں انتقال فرما گئے، موصوف امام العصر مولانا محمد ابراہیم میر سیالکوٹی رحمہ اللہ کے شاگرد مولانا محمد ابراہیم ریاستی رحمہ اللہ مولانا حکیم محمد صادق سیالکوٹی رحمہ اللہ اور مولانا حافظ محمد شریف سیالکوٹی رحمہ اللہ کے ساتھیوں میں سے تھے۔ سیالکوٹ شہر میں مولانا امام الدین مرحوم کی دینی، تبلیغی اور تنظیمی خدمات کا دائرہ بہت وسیع ہے، جس کے تذکرہ کے بغیر شہر سیالکوٹ میں مسلک اہل حدیث کی تاریخ یقیناً ادھوری ہے۔

”العلماء ورثة الأنبياء“ کی سنت کو قائم رکھتے ہوئے مولانا

۲۵ جنوری ۲۰۱۱ء بروز منگل رات گئے سیالکوٹ شہر کے معروف دینی ادارہ جامعہ رحمانیہ المعروف جامعہ ابراہیمیہ ناصر روڈ سیالکوٹ کے نائب شیخ الحدیث حضرت مولانا عطاء الرحمن اشرف رحمہ اللہ انتقال فرما گئے۔ (انا للہ وانا الیہ راجعون۔) اگلے دن ۲۶ جنوری بروز بدھ بعد از نماز ظہر ۲ بجے جناح اسلامیہ کالج سیالکوٹ کی گراؤنڈ میں عین اس جگہ جہاں موصوف ساہا سال سے عیدین کی نمازیں پڑھایا کرتے تھے، کی نماز جنازہ فرزند شہید ملت حافظ ابتسام الہی ظہیر رحمہ اللہ نے پڑھائی۔

آپ ایک خوش شکل، خوش الحان، گول چہرے، موٹی مسکراتی آنکھوں اور فرہبی جسم کی خوب صورت باوقار ایمان پرور پرکشش شخصیت اور بے شمار خوبیوں کے مالک انسان تھے۔ مسکراتے تو آنکھیں چمکتی، گال کھل اٹھتے اور جسم لہلاتا۔ آپ ایک کامیاب مدرس وخطیب اور خدمت دین کے لیے ہر وقت مستعد، ذہانت وظرافت کے نفیس طبع انسان تھے۔ آپ کی خدمات دین کا دورانیہ کم و بیش پچاس سال پر محیط ہے۔ شیخ الحدیث حضرت مولانا محمد علی جانباہ رحمہ اللہ کے دیرینہ ساتھی تھے، دونوں بزرگ سیالکوٹ میں شیخین کے نام سے معروف تھے، عمر میں مولانا جانباہ رحمہ اللہ دو سال بڑے تھے، ان کی وفات کے ٹھیک دو سال بعد مولانا عطاء الرحمن اشرف رحمہ اللہ بھی اللہ کو پیارے ہو گئے یوں دونوں دوست جنت کے مہمان بن گئے۔

(ان شاء اللہ)

ایام علالت میں دلجوئی کے لیے پرانی یادیں دھرانے کی گزارش کرتا تو خوشی سے مان جاتے، آج وہی باتیں نذر قارئین ہیں۔

شیخ الحدیث حضرت مولانا عطاء الرحمن اشرف رحمہ اللہ کے والد محترم

سلفیہ فیصل آباد میں داخلہ لیا اور ۱۹۵۸ء میں وہاں سے سند فراغت حاصل کی۔

دورانِ تعلیم میں ایک مستعد اچھے حافظ کا مالک اور اپنے ہم جلسوں میں صاحب اعزاز طالب علم تھا، دورانِ تعلیم ایک دفعہ شیخ الحدیث حضرت مولانا ابوسعید شرف الدین دہلوی رحمۃ اللہ علیہ نے امتحان لیا تو میں مدرسہ بھر میں اول پوزیشن رہا، اسی طرح ۱۹۵۷ء میں جب شیخ الحدیث حضرت مولانا محمد اسحاق رحمۃ اللہ علیہ اور شیخ الحدیث حضرت مولانا محمد عبدللہ بڑھیمالوی رحمۃ اللہ علیہ نے امتحان لیا تو میں مدرسہ بھر میں دوسری پوزیشن پر رہا۔

اساتذہ کرام:

مختلف تعلیمی ادوار کے اعتبار سے درج ذیل اساتذہ کرام سے اخذ فیض کیا:

۱: شیخ الحدیث حضرت مولانا محمد عبدللہ مظفر گڑھی رحمۃ اللہ علیہ

۲: استاذ الاساتذہ امام العصر حضرت العلامة حافظ محمد گوندلوی رحمۃ اللہ علیہ

۳: شیخ الحدیث حضرت مولانا ابوالبرکات احمد مدرسی رحمۃ اللہ علیہ

۴: حضرت مولانا محمد نذیر رحمۃ اللہ علیہ

۵: حضرت مولانا محمد عبدللہ میر پوری رحمۃ اللہ علیہ

۶: حضرت مولانا عبدالحق رحمۃ اللہ علیہ

۷: حضرت مولانا حافظ خواجہ محمد قاسم رحمۃ اللہ علیہ گوجران والا

۸: مولانا امان اللہ خان رحمۃ اللہ علیہ گوجران والا

۹: مولانا محمد شریف اللہ خان سواتی رحمۃ اللہ علیہ

۱۰: مولانا پروفیسر غلام احمد حریری رحمۃ اللہ علیہ

دورانِ تعلیم دلچسپ واقعات و معلومات:

۱۹۵۲ء میں جب مدرسہ منانیہ وزیر آباد میں داخلہ لیا تو مجھ سے پہلے شیخ الحدیث حضرت مولانا محمد علی جانباز رحمۃ اللہ علیہ وہاں زیر تعلیم تھے، ان کا دوسرا اور میرا پہلا سال تھا، دورانِ تعلیم مولانا جانباز رحمۃ اللہ علیہ وزیر آباد میں اسٹیشن والی مسجد میں ایک بریلوی عالم مولوی عبدالغفور

امام الدین مرحوم نے اپنے چار بیٹوں میں سے دو کو دینی تعلیم سے آراستہ کر کے خدمتِ دین کے لیے وقف کر دیا، ان میں سے ایک کا نام مولانا ثناء اللہ مرحوم تھا جو شیخ الحدیث حضرت مولانا محمد اسماعیل سلفی رحمۃ اللہ علیہ گوجرانوالہ اور شیخ الحدیث حضرت مولانا عبدللہ رحمۃ اللہ علیہ گوجرانوالہ کے شاگرد تھے۔ تعلیم سے فراغت کے بعد زندگی کا زیادہ حصہ جامع مسجد اہل حدیث ٹبہ کلے زبیاں سیالکوٹ میں امامت و خطابت کے فرائض سرانجام دیتے ہوئے گزار دیا اور اسی خدمت کے دوران خالق حقیقی سے جا ملے، اپنے علمی ذوق کے مطابق مسجد مذکور میں انہوں نے ایک لائبریری بھی قائم کر رکھی تھی، جس سے علاقہ کے اہل علم آج بھی فیض یاب ہو رہے ہیں۔

مولانا امام الدین مرحوم کے دوسرے صاحب علم بیٹے کا نام مولانا عطاء الرحمن اشرف تھا، شیخ الحدیث حضرت مولانا عطاء الرحمن اشرف رحمۃ اللہ علیہ اپنے بارے میں بتاتے ہیں:

مولد و مسکن:

۱۸ فروری ۱۹۳۸ء بروز جمعۃ المبارک موضع برج آرائیاں تحصیل ڈسکہ ضلع سیالکوٹ میں پیدا ہوا۔

تعلیم و تربیت:

پانچویں تک تعلیم اپنے ہی گاؤں میں حاصل کی، گھریلو دینی رجحان کی بنا پر والد صاحب کے حکم پر بھائی ثناء اللہ صاحب نے مجھے ۱۷ اگست ۱۹۵۲ء میں مدرسہ منانیہ محدث پنجاب شیخ الحدیث حضرت مولانا حافظ عبدالمنان وزیر آبادی رحمۃ اللہ علیہ کی مسجد میں داخل کروادیا، ان دنوں یہاں شیخ الحدیث حضرت مولانا محمد عبدللہ مظفر گڑھی رحمۃ اللہ علیہ استاد تھے، دورانِ تعلیم میں نے ان سے خوب استفادہ کیا۔

۱۹۵۴ء میں تحریک ختم نبوت زوروں پر تھی، اسی تحریک کے دوران مولانا محمد عبدللہ مظفر گڑھی رحمۃ اللہ علیہ گرفتار کر لیے گئے اور یہ مدرسہ بند ہو گیا، تعلیمی سلسلہ کو جاری رکھنے کے لیے میں جامعہ اسلامیہ حافظ آباد روڈ گوجرانوالہ میں داخل ہو گیا اور صحیح مسلم تک درس نظامی کی تعلیم یہاں رہ کر حاصل کی، بعد ازاں آخری کلاس کے لیے جامعہ

درس بخاری کا حق ادا نہیں ہوتا۔ لہذا ان کے اصرار سے میں بھی تیار ہو گیا اور یوں ۱۹۵۷ء میں ہم بذریعہ ریل گاڑی جامعہ سلفیہ فیصل آباد وارد ہوئے۔ ایک دوست کا بے لوث اصرار میرے لیے زندگی بھر کی سعادت بن گیا۔

جامعہ سلفیہ فیصل آباد میں دورانِ تعلیم میں نے اپنے کمرہ کے سامنے پانی کے حوض کے قریب کھیتی باڑی کے لیے ایک چھوٹی سی کیاری بنا رکھی تھی جس میں کپاس و کماد کے چند پودے اور کریلہ (سبزی) کی چند بیلبلں لگا رکھی تھیں، کپاس کے پودے جب تیار ہوئے تو ان کی روئی سے میں نے اپنا سر ہانا تیار کر لیا، جب بیلوں کو کریلے لگنا شروع ہوئے تو میں روزانہ صبح ایک تروتازہ کریلہ دھو کر حضرت حافظ محمد گوندلوی رحمۃ اللہ علیہ کو پیش کرتا، آپ اپنی جیب سے چھوٹا سا خوب صورت چاقو نکالتے، نہایت نفاست سے اس کی لمبی کاشیں کاٹتے اور کچا ہی نوش جاں فرماتے اور خوش ہوتے۔ حضرت العلام حافظ گوندلوی رحمۃ اللہ علیہ چون کہ مستند طبیب بھی تھے اس لیے تازہ اور کچے کریلے کی افادیت سے خوب آگاہ تھے۔

۱۹۵۸ء میں جب مجھے جامعہ سلفیہ سے سند فراغت ملی اسی سال میں نے فاضل عربی کا امتحان بھی پاس کیا، یاد رہے جامعہ سلفیہ کی تاسیس کے بعد سند فراغت پانے والے اولین طلباء میں ہمارا شمار ہوتا ہے، اسی سال فیلڈ مارشل محمد ایوب خان (سابق صدر پاکستان) نے ملک میں مارشل لاء لگایا، اس وقت تک مجھے علم نہ تھا کہ مارشل لاء کیا چیز ہوتی ہے۔

جامعہ اسلامیہ گوجراں والا میں روایت تھی کہ مدرسہ بھر میں اول پوزیشن حاصل کرنے والے طالب علم کو بیس روپے انعام دیا جاتا تھا، ایک دفعہ جب میں بھی اس انعام کا حق دار ٹھہرا تو استاذ محترم شیخ الحدیث حضرت مولانا ابوالبرکات احمد مدرسی رحمۃ اللہ علیہ نے مجھے خصوصی طور پر نصیحت فرمائی! ان پیسوں کو ضائع مت کرنا بلکہ ان سے کتابیں خرید لینا۔ ۵۴-۱۹۵۳ء میں روپے کی بڑی قدر تھی، مجھے بیس روپے کی بجائے پندرہ روپے دیئے گئے کہ تم ابھی بہت چھوٹے ہو اور یہ

صاحب کے پاس حافظ سعدی شیرازی کی گلستان اور بوستان پڑھنے جاتے تھے، اسی طرح ایک دیوبندی عالم مولوی محمد رمضان صاحب سے صرف ونحو کے قواعد بھی پڑھتے تھے، وقت زیادہ اور مصروفیت کم ہونے کی وجہ سے میں بھی اکثر ان کے ساتھ چلا جاتا تھا۔

۱۹۵۴ء میں تحریک ختم نبوت پورے زور و شور سے جاری تھی کہ شیخ الحدیث حضرت مولانا محمد عبداللہ مظفر گڑھی رحمۃ اللہ علیہ کو گرفتار کر لیا گیا، ساتھ ہی مولانا محمد علی جانباز رحمۃ اللہ علیہ بھی گرفتار ہو گئے، مجھے گول منول گھپلا سا بچہ سمجھ کر چھوڑ دیا گیا، مولانا جانباز رحمۃ اللہ علیہ کو تو جلد رہا کر دیا گیا مگر مولانا محمد عبداللہ مظفر گڑھی رحمۃ اللہ علیہ کی لمبی گرفتاری ڈال دی گئی۔

گوجراں والا میں دورانِ تعلیم میری رہائش ٹاہلی والی مسجد میں تھی، میں وہاں سے روزانہ صبح محلہ اسلام آباد جاتا اور اساتذہ کی خدمت گزاری کے لیے ان کی چائے کے لیے دودھ لاتا، جس کے لیے میں روزانہ تین سے چار کلومیٹر پیدل سفر کرتا تھا۔ گوجراں والا میں دورانِ تعلیم میرا اور مولانا فاروق احمد راشدی صاحب کا مقابلہ رہتا تھا، اپنی جماعت میں کبھی میں اور کبھی مولانا راشدی صاحب اول آتے، یہ سلسلہ منتہی کلاسوں تک جاری رہا، اسی دوران حضرت العلام حافظ محمد گوندلوی رحمۃ اللہ علیہ نے میری خواہش پر مجھے عربی ادب کی کتاب قطف الازہار پڑھائی حالانکہ ایسی چھوٹی چھوٹی کتابیں آپ کبھی نہیں پڑھاتے تھے، حضرت کی یہ شفقت میرے لیے زندگی بھر کا اعزاز بن گیا۔

دورانِ تعلیم مولانا محمد علی جانباز رحمۃ اللہ علیہ مجھ سے ایک درجہ آگے تھے، جس سال میں نے مسلم شریف پڑھی تھی اسی سال مولانا جانباز رحمۃ اللہ علیہ نے حضرت العلام حضرت حافظ محمد گوندلوی رحمۃ اللہ علیہ سے بخاری شریف پڑھی اور سند فراغت حاصل کر لی۔ عین اسی سال جماعتی فیصلہ کے مطابق حضرت حافظ گوندلوی رحمۃ اللہ علیہ کی خدمات جامعہ سلفیہ فیصل آباد کے لیے لے لی گئیں، مولانا جانباز رحمۃ اللہ علیہ کی خواہش تھی کہ حضرت حافظ گوندلوی رحمۃ اللہ علیہ سے دوبارہ درس بخاری لیا جائے کہ ایک سال میں

پیسے بہت زیادہ ہیں۔

جامعہ سلفیہ سے سند فراغت کے موقع پر ساتھیوں نے تجویز دی کہ کچھ پیسے جمع کر کے حضرت حافظ محمد گوندلوی رحمۃ اللہ علیہ کے لیے رومال، پاپوش اور کپڑے خریدے جائیں وہ نہایت غربت کا زمانہ تھا۔ ہمارے ایک ساتھی کے پاس اتنے پیسے نہ تھے کہ وہ بھی حصہ دار بن سکتے، جس کا انہیں بہت افسوس تھا۔ لیکن بعد میں انہوں نے اس کا بہت اچھا حل تلاش کر لیا۔ جیسے ہی بعد میں انہیں ملازمت ملی وہ باقاعدگی سے حضرت حافظ صاحب گوندلوی رحمۃ اللہ علیہ کے ہاں حاضری دیتے جو خالی ہاتھ نہ ہوتی تھی اور یہ سلسلہ حضرت حافظ صاحب رحمۃ اللہ علیہ کی رحلت تک برابر جاری رہا۔ اب وہ دوست بھی اللہ کو پیارے ہو چکے ہیں۔

سند فراغت والے سال ہی شیخ الحدیث حضرت مولانا محمد اسحاق چیمہ رحمۃ اللہ علیہ نے مجھے اور مولانا محمد علی جانباڑ رحمۃ اللہ علیہ کو جامعہ سلفیہ فیصل آباد میں بطور مدرس خدمات سرانجام دینے کی پیش کش کی، جسے میں نے گھر سے دوری کی بنا پر مسترد جب کہ مولانا محمد علی جانباڑ رحمۃ اللہ علیہ نے گھر سے نزدیک ہونے کی وجہ سے قبول کر لیا۔

عملی زندگی کا آغاز:

جامعہ سلفیہ فیصل آباد سے واپسی کے بعد کچھ عرصہ سیالکوٹ کے مختلف ثانوی مدارس میں تدریسی اور مختلف مساجد میں تبلیغی خدمات سرانجام دیں۔ امام العصر مولانا میر محمد ابراہیم سیالکوٹی رحمۃ اللہ علیہ کے شاگرد حضرت مولانا حافظ محمد شریف سیالکوٹی رحمۃ اللہ علیہ نے مجھے مرکزی جامع مسجد اہل حدیث پل ایک میں اپنی غیر موجودگی میں نماز اور درس قرآن کی ذمہ داری سونپ دی۔ کچھ عرصہ یہ ذمہ داری نبھانے کے بعد ایک دن فرمانے لگے آپ جامع مسجد اہل حدیث ڈپٹی باغ محلہ سالو گجر سیالکوٹ میں درس نظامی کی کتب پڑھایا کریں، میرے اظہار رضامندی پر بہت خوش ہوئے اور اگلے ہی دن درس نظامی کی نصابی کتب خریدنے کے لیے مجھے ساتھ لے کر لاہور آ گئے۔ لاہور میں سب سے پہلے شیش محل روڈ پر واقع مدرسہ تقویۃ الاسلام میں امیر

جماعت ولی کامل حضرت مولانا سید داؤد غزنوی رحمۃ اللہ علیہ سے ملے پھر اردو بازار گئے، جہاں سے ۵۰۰ روپے کی درسی کتب خریدیں جنہیں لاری اڈا تک پہنچانے کے لیے ریڑھے کی ضرورت پڑی۔

حافظ محمد شریف سیالکوٹی رحمۃ اللہ علیہ نے پہلے ہی سال مجھے الفیہ امام ابن مالک، سنن نسائی، جامع البیان، سراجی اور تفسیر بیضاوی پڑھانے کا حکم دے دیا۔ میں نے کہا: حافظ صاحب! یہ بڑی کتب ہیں جو کہ پرانے استاد ہی پڑھاتے ہیں، فرمانے لگے: آپ کو نہیں معلوم..... آپ کی پڑھائی ابھی تازہ ہے جو آپ کو ازبر ہے انہیں پڑھے ہوئے عرصہ بیت گیا ہے۔ لہذا آپ ہی پڑھائیں گے، میں نے پڑھانا شروع کر دیا مگر وہ مدرسہ زیادہ دیر قائم نہ رہ سکا اور جلد ہی بند ہو گیا۔

اس کے بعد ۱۹۶۱ء میں جامع مسجد ابراہیمی میانہ پورہ تحصیل بازار سیالکوٹ میں حاجی شیخ خدا بخش مرحوم کی نظامت میں مدرسہ کا آغاز ہوا، اس کی زندگی کا دورانیہ بھی پانچ سال سے زیادہ نہ ہوسکا، کیوں کہ جب حاجی شیخ خدا بخش مرحوم نے ۱۹۶۵ء میں مدرسہ کی نظامت سے اپنا دست شفقت اٹھا لیا تو یہ مدرسہ بھی بند ہو گیا۔ اسی عرصہ کے دوران پروفیسر حافظ ساجد میر صاحب نے مولانا محمد علی جانباڑ رحمۃ اللہ علیہ اور مجھ سے زانوائے تلمذتہہ کیے، ان دنوں میری تنخواہ ۸۰ روپے اور مولانا جانباڑ رحمۃ اللہ علیہ کی تنخواہ ۹۰ روپے تھی۔ ایک دفعہ جامعہ محمدیہ جی ٹی روڈ گوبراں والا میں مجلس عاملہ یا شورٹی کے اجلاس میں حافظ محمد عبداللہ شیخوپوری رحمۃ اللہ علیہ نے بتایا کہ جامع مسجد اہل حدیث باغ ڈپٹی میں آپ کی تدریسی خدمات کے دوران میں نے بھی آپ سے کسب فیض پایا تھا۔

مستقل خطابت و عملی مشاغل:

۱۹۶۵ء میں برادری شیخاں نے محلہ مجید پورہ ریلوے روڈ سیالکوٹ میں ایک مسجد تعمیر کروائی، جس کا سنگ بنیاد امام العصر مولانا محمد ابراہیم میر سیالکوٹی رحمۃ اللہ علیہ کے شاگرد رشید مولانا محمد ابراہیم ریاستی رحمۃ اللہ علیہ نے رکھا تھا، انہی کے حسب ارشاد میں نے امامت و خطابت کی ذمہ داری قبول کی جو آج تک الحمد للہ جاری ہے۔

سنن ابن ماجہ، سمیت مولانا کی جملہ کتب کی پروف ریڈنگ میں نے ہی کی ہے۔

اللہ رب العزت کے فضل و احسان سے ایک دفعہ حج بیت اللہ اور چار مرتبہ عمرہ کی سعادت بھی حاصل کر چکا ہوں۔ بہ ظاہر کوئی ایسی خواہش نہیں جو اللہ تعالیٰ نے پوری نہ کی ہو، تمام اولاد برسر روزگار ہے۔ میرا بیٹا محمد بن عطاء الرحمن میرے بعد میری ادھوری ذمہ داریوں کی تکمیل کا سبب بن سکتا ہے۔ آج کل کمزوری اور بیماری کی وجہ سے تمام سرگرمیاں معطل ہیں۔ کبھی جب طبیعت بحال ہوتی ہے اہل محلہ کی خواتین کے پر زور اصرار پر انہیں تفہیم دین کے لیے ترجمہ قرآن پڑھا دیتا ہوں۔ خواہش ہے کہ جب تک جان میں جان اور جسم میں ہمت ہے تدریس دین کا سلسلہ یونہی چلتا رہے، آمین۔

نوٹ: اپنی اس کی ہوئی گفتگو کے ٹھیک ایک ماہ بعد شیخ الحدیث حضرت مولانا عطاء الرحمن اشرف رحمہ اللہ ۲۵ جنوری ۲۰۱۱ء بروز منگل رات گئے اپنے خالق حقیقی سے جا ملے۔ اِنَّا لِلّٰہِ وَاِنَّا اِلَیْہِ رَاجِعُونَ



ضرورت رشتہ

لڑکی عمر ۲۴ سال، دراز قد، فاضلہ درس نظامی، ایف اے پاس کے لیے باشرع سلفی العقیدہ ہم پلہ لڑکے کا رشتہ درکار ہے۔ رحمانی برادری کو ترجیح دی جائے گی۔ (رابطہ: 4156540-0321)

سیرت تاج دار انبیاء کانفرنس

مرکزی جامع مسجد محمدی اہل حدیث محلہ فضل آباد ملک وال ضلع منڈی بہاؤ الدین میں سیرت تاج دار انبیاء علیہم السلام کانفرنس ۱۳ مارچ ۲۰۱۱ء بروز اتوار بعد نماز عشاء منعقد ہوگی۔ مولانا محمد نواز چیمہ، عبدالرحمان خلیق، محمد یحییٰ وابلہ و دیگر حضرات خطاب کریں گے۔

(مولانا) محمد سلیم صدیقی

خطیب مسجد ہذا و اراکین مرکزی جمعیت اہل حدیث



جامع مسجد ابراہیمی میانہ پورہ میں مدرسہ بند ہونے کے سبب سے بڑے متاثرین میں سے میں اور مولانا محمد علی جانباز رحمہ اللہ تھے۔ مولانا جانباز رحمہ اللہ ۱۹۶۲ء سے جامع مسجد اہل حدیث محلہ لاہوری شاہ ناصر روڈ سیالکوٹ میں امامت و خطابت کے فرائض سرانجام دے رہے تھے۔ ان کی دلچسپی اور کاوش سے مسجد انتظامیہ مدرسہ کے اجراء پر راضی ہو گئی۔ مختصر قسط کے بعد طلباء کو دوبارہ اکٹھا کیا گیا، یوں ۱۹۶۵ء میں درس و تدریس کا یہ سفر دوبارہ بلکہ سہ بارہ شروع ہوا تو بلا قسط آج تک جاری و ساری ہے۔

۲۰۰۸ء میں مولانا محمد علی جانباز رحمہ اللہ کی وفات کے بعد میں بھی اب کمزور ہو گیا ہوں۔ ادارہ جامعہ رحمانیہ سے تعلق اگرچہ اسی طرح برقرار ہے البتہ تدریسی سرگرمیاں آج کل معطل ہیں۔

جامعہ رحمانیہ المعروف جامعہ ابراہیمیہ ناصر روڈ سیالکوٹ میں تدریسی خدمات کے علاوہ گزشتہ اٹھارہ سال سے جامع مسجد اہل حدیث محلہ شہاب پورہ سیالکوٹ میں نماز فجر کے بعد تدریس تفسیر و حدیث کا سلسلہ جاری ہے۔ فیصل اسلامک سنٹر ماڈل ٹاؤن میں ۲۰۰۴ء سے خواتین کے لیے فہم قرآن کورس بھی چل رہا ہے۔ جامع مسجد اہل حدیث مظہر الاسلام ڈیفنس روڈ سیالکوٹ میں نمازیوں کو بلوغ المرام سبقاً پڑھائی ہے اور کچھ عرصہ سے بخاری شریف کا درس بھی شروع کر رکھا ہے۔

تدریسی ذوق کے علاوہ عربی زبان و ادب اور صحت تلفظ سے خصوصی شغف رہا ہے، ہمارے اکثر علماء اپنے وعظ و بیان میں اس کا التزام نہیں کرتے، غلط تلفظ سے ادا کیا گیا اور غلط تلفظ سے لکھا گیا حرف میری قوت سماعت و بصارت پر نہایت گراں گزرتا ہے۔ اس لیے اپنے شاگردوں کو خصوصاً اور دوست احباب کی عموماً اصلاح کرتا رہتا ہوں۔ کئی معروف کتب خانوں سے شائع شدہ کتب احادیث میری ہی پروف شدہ اور اصلاح کردہ ہیں، کسی مکتبہ نے ابواب الصرف کی پروف ریڈنگ بھی مجھ سے کرائی تھی۔

مولانا محمد علی جانباز رحمہ اللہ کی کتاب ”انجاز الحاجہ شرح

کام چھوٹے انعام بڑا

قاری لیاقت علی باجوہ فیروز پوری (سیالکوٹ)

دِیَا فَشَكَرَ اللَّهُ لَهُ فَغَفَرَ لَهُ اللَّهُ تَعَالَى نے اس کے اس کام کی قدر کی اور اسے بخش دیا۔ (بخاری، کتاب المظالم)

راستے سے تکلیف دہ چیز ہٹا دینا ایمان کی ادنیٰ شاخ ہے۔ آپ ﷺ کا فرمان ہے ایمان کی ستر (۷۰) سے اوپر کئی یا (۶۰) ساٹھ سے کئی زیادہ شاخیں ہیں جن میں سے افضل شاخ لا الہ الا اللہ اور اس کی ادنیٰ شاخ رستے سے تکلیف دینے والی چیز کو ہٹا دینا ہے۔ وَالْحَيَاءُ شُعْبَةٌ مِنَ الْإِيمَانِ ”اور حیا ایمان ہی کا ایک شعبہ ہے۔“ (مسلم، کتاب الایمان)

سیدنا ابو ہریرہ فرماتے ہیں کہ نبی کریم ﷺ نے فرمایا ”ہر روز جب آفتاب نکلتا ہے انسان کے ہر جوڑ پر صدقہ واجب ہوتا ہے دو آدمیوں کے درمیان انصاف کرنا بھی صدقہ ہے اور کسی کی اتنی مدد کر دینا کہ اسے سواری پر سوار کرا دیا یا اس کا مال لدوا دیا یہ بھی صدقہ ہے اور اچھی بات کہنا بھی صدقہ ہے اور ہر وہ قدم جو نماز کو جانے کے لیے اٹھتا ہے وہ بھی صدقہ ہے اور تکلیف دہ چیز رستے سے ہٹا دینا بھی صدقہ ہے۔“ (مسلم، کتاب الزکاة، رقم: ۲۲۳۴)

راستے میں تکلیف دہ چیز رکھنا موجب لعنت ہے۔ آپ ﷺ کا ارشاد ہے: ”وَلَعْنَتُ وَالے کاموں سے بچو۔ صحابہ نے عرض کیا وہ کون سے ہیں؟ تو آپ ﷺ نے فرمایا: يَتَخَلَّى طَرِيقُ النَّاسِ أَوْ فِى ظِلِّهِمْ ”راستہ میں پاخانہ کرنا اور سایہ دار جگہ میں۔“ (مسلم، کتاب الطہارۃ، باب النهی عن التخلی فی الطریق والظلالہ)

آپ ﷺ کا ایک اور فرمان ہے کہ جو شخص مسلمانوں کو ان کے (باقی صفحہ نمبر ۳۲ پر)

سیدنا ابو ہریرہ رضی اللہ عنہ سے روایت ہے کہ نبی کریم ﷺ نے فرمایا: ”ایک شخص نے راستے میں کانٹوں والی ٹہنی پڑی دیکھی اس نے کہا واللہ میں اسے مسلمانوں کے راستے سے ہٹا دوں گا تاکہ انہیں تکلیف نہ پہنچے“ فَأَدْخَلَ الْجَنَّةَ ”اس عمل پر وہ جنت میں داخل کر دیا گیا۔“ (مسلم، کتاب البر والصلۃ، باب فضل ازالة الاذى عن الطريق)

چھوٹے چھوٹے کام کر کے مثلاً رستے سے کوئی تکلیف دہ چیز ہٹا کر انسان جہنم سے بچ سکتا ہے اور جنت میں داخل ہو سکتا ہے۔ سنن ابی داؤد میں سیدنا ابو ہریرہ رضی اللہ عنہ سے روایت ہے کہ آپ ﷺ نے فرمایا:

”ایک آدمی نے کبھی کوئی نیکی کا عمل نہیں کیا تھا اس نے کانٹے دار ٹہنی راستہ سے ہٹا دی اللہ نے اس کی نیکی کی قدر کی اور اسے جنت میں داخل کر دیا۔“ (سنن ابی داؤد، کتاب الادب، باب فی اماطة الاذى عن الطريق، رقم: ۵۲۴۵)

آپ ﷺ نے فرمایا کہ وَتَمِيطُ الْأَذَى عَنِ الطَّرِيقِ صَدَقَةٌ.

(مسلم، کتاب الزکاة، رقم: ۲۲۳۴)

”تکلیف دہ چیز رستے سے ہٹا دینا بھی صدقہ ہے۔“ صحیح بخاری میں آپ کا ارشاد ہے رستے سے اذیت دہ چیز کا ہٹا دینا صدقہ ہے۔ (بخاری، کتاب المظالم)

سیدنا ابو ہریرہ رضی اللہ عنہ فرماتے ہیں کہ ایک آدمی جا رہا تھا اس نے راستے میں ایک کانٹے دار ٹہنی پڑی دیکھی اس نے اسے اٹھا کر پھینک

تبصرہ کتب

تبصرے کے لیے کتاب کے دوسٹخوں کا آنا ضروری ہے

کر سلجھ بھی جاتے ہیں اور شومئی قسمت سے ایسا نہ ہو سکے تو طلاق کی صورت میں دو خاندانوں کی محبت میں انقطاع واقع ہو جاتا ہے۔

اب ہمارے دانش مندان قوم اور مفتیان ذی شان کا فرض ہے کہ وہ قرآن و سنت کی واضح تعلیمات کو مد نظر رکھ کر مسائل لوگوں کو سمجھائیں۔ اگر خدا خواستہ مسئلے کے حل کے لیے قرآن و سنت کے برعکس فیصلہ کر دیا جائے یا طلاق کے حل کے لیے مروّجہ ”حلالہ“ تجویز کر دیا جائے تو بھی یہ مسئلہ بگڑ جاتا ہے۔ اس کی کئی امثلہ موجود ہیں۔

زیر تبصرہ کتاب میں نکاح اور اس کی شرائط، حق مہر، نکاح کے ولی اور گواہان کی تقرری، نکاح تفویض اور اس کے احکام، زوجین کی ذمہ داریاں، حقوق زوجین، نکاح متعہ اور حلالہ کی تعریف پر مشتمل بحثیں شامل ہیں۔ اس کے علاوہ طلاق اور اس کی اقسام، حالت حیض میں دی گئی طلاق، جبری طلاق، خلع کا بیان، طلاق رجعی، بانسہ اور طلاق کے بعد رجوع جیسے سارے مسائل، عدت کی معرفت اور وضاحت کے علاوہ بہت سی قیمتی باتیں اس کتاب میں شامل ہیں۔

یہ کتاب علمائے کرام و مفتیان عظام کے لیے ایک تحفے سے کم نہیں ہے۔ کمپیوٹر کمپوزنگ، کارڈ کور ہے۔

بیان المختارات (مترجم)

تصنیف: علامہ سید ابوالحسن علی ندوی رحمۃ اللہ علیہ

ترجمہ: حافظ بلال اشرف

ضخامت: ۳۳۹ صفحات

ناشر: دارالکتب السلفیہ، غزنی سٹریٹ اقراء سنٹر اردو بازار لاہور

تبصرہ نگار: محمد سلیم چنیوٹی

علامہ سید ابوالحسن علی ندوی رحمۃ اللہ علیہ عالم اسلام کی ایک مایہ ناز علمی

کتاب النکاح والطلاق (مترجم)

تصنیف: علامہ ابن رشد

ترجمہ: ابو زلفہ نسیم

نظر ثانی: مولانا عبدالرشید تونسوی

ضخامت: ۲۴۰ صفحات

ناشر: دارالکتب السلفیہ، اقراء سنٹر اردو بازار لاہور

تبصرہ نگار: محمد سلیم چنیوٹی

علامہ ابن رشد کی عربی کتاب ”بدایۃ المجتہد“ کی آسان اردو تشریح و ترجمہ ”کتاب النکاح والطلاق“ کی صورت میں دارالکتب السلفیہ نے شائع کیا ہے۔ نکاح و طلاق اور اس کی شرائط و ضوابط کے سلسلے میں یہ کتاب بڑی مفید ابحاث پر مشتمل ہے۔ مذاہب اربعہ (حنفی، مالکیہ، شافعیہ اور حنبلیہ) کے اقوال و طریقے مفصل بیان کر کے کتاب کی افادیت میں اضافہ کر دیا ہے۔

طلاق کا طریقہ ہمارے معاشرے میں جس طرح مروّج ہے اور مختلف مذاہب کے علمائے کرام و مفتیان عظام اس مسئلے کو جیسے بیان کرتے ہیں بعض دفعہ اس میں ایسے اسقام واقع ہو جاتے ہیں کہ مسئلہ طلاق تو کیا حل ہونا ہوتا ہے اس سے کئی مسائل مزید پیدا ہو جاتے ہیں۔ معاشرتی طور پر ہمارے ہاں اکثر واقعات دین و شریعت سے لاعلمی اور ضابطہ اسلام سے دوری کی وجہ سے پیدا ہوتے ہیں۔

نکاح ایک ایسا بندھن ہے جس سے دو خاندان آپس میں جڑتے ہیں اور ساری زندگی اپنے معاملات محبت و اخوت سے نبھاتے ہیں۔ بعض دفعہ اس محبت میں فرق آجائے تو یہ معاملات کے بگاڑ کا باعث بن کر نوبت طلاق تک چلی جاتی ہے۔ قسمت اگر یاوری کرے تو معاملات بگڑ

وادی شخصیت تھے۔ عالم اسلام میں آپ کسی تعارف و تبصرے کے محتاج نہیں ہیں۔ انہوں نے علم و ادب کی جتنی خدمت سرانجام دی ہے وہ طلبائے علوم اسلامیہ اور ادباء کے لیے مشعل راہ ہے۔ ان کی عربی تالیف ”مختارات من ادب العربی“ عربی ادب کے سلسلے میں بڑی مفید ہے۔ اس کے بعض تراجم کیے گئے ہیں۔ اور ادب عربی واردو کے طلباء بڑے شوق سے اس کا مطالعہ کرتے ہیں۔

دارالکتب السلفیہ لاہور نے بھی اس کا اردو ترجمہ حافظ بلال اشرف کے قلم گوہر بار سے لکھوا کر شائع کرایا ہے۔ اس ترجمے کی روانی اور مشکل الفاظ کی تشریح و غرض و غایت بھی آسان الفاظ سے کی گئی ہے۔ گویا یہ عام فہم ہونے کے ساتھ ساتھ دلچسپ بھی ہے۔ اس کتاب کو ۳۳ اسباق میں تقسیم کیا گیا ہے۔ ہر سبق ایک جید عالم، امام، استاذ عربی اور معلم کا تحریر فرمودہ ہے۔ تحریر کرنے والے حضرات کا مختصر تعارف بھی حاشیے میں دیا گیا ہے۔ یہ کتاب مدارس دینیہ میں

کلاسوں میں جاری کرنی چاہیے اور سبقاً طلباء کو پڑھانی چاہیے۔



شیخ الحدیث مولانا خلیل احمد صاحب کی وفات دارالعلوم تقویۃ الاسلام اوڈاں والا ضلع فیصل آباد کے نائب شیخ الحدیث حضرت مولانا خلیل احمد ۲۴ جنوری ۲۰۱۱ء بروز جمعرات وفات پا گئے۔ انا للہ وانا الیہ راجعون۔ مرحوم مولانا خلیل احمد ایک کہنہ مشق استاذ تھے۔ خوش اخلاق اور ملن سار شخصیت تھے۔ کچھ عرصے سے علیل تھے۔ آپ کی پیدائش ۱۹۴۷ء کو ہوئی۔ بے شمار طلباء علوم حدیث نے ان سے علمی فیض پایا۔ کم گو اور باعمل عالم دین تھے۔ احباب سے خصوصی دعائے مغفرت کی درخواست ہے۔

تفصیلی مضمون عنقریب الاعتصام میں شائع ہوگا۔ ان شاء اللہ ((حافظ) عبداللہ رفیق، دارالعلوم المحمدیہ لوکوور کشاپ، مغل پورہ، لاہور)

بقیہ: کام چھوٹے انعام بڑا

راستوں میں تکلیف دے اس پر لعنت واجب ہوگئی۔ (طبرانی حسن مرویات للذکتور باسم فیصل الجواہدہ، رقم: ۴۴) مسلمانوں کو راستے میں تکلیف دینے کی یہ بھی صورتیں ہیں مثلاً رستے میں درخت لگا دینا جس سے لوگوں کو تکلیف ہوتی ہوگی کو تنگ کر دینا اور راستے میں پانی بہانا جس سے لوگوں کو تکلیف ہوتی ہو۔ اپنی سواری راستے میں کھڑی کر دینا جس سے راسہ بند ہو جائے۔ راستے میں بلغم وغیرہ پھینکنا، ناجائز تجاوازاں، راستے میں گٹر بنا دینا، راستوں میں بچوں کا کھیلنا، راستوں میں بجری اینٹیں سر یا کٹی کٹی دن تک پڑا رہنے دینا کیچڑ پھینکنا تاریں وغیرہ نزدیک رکھنا جس سے آنے جانے والوں کو تکلیف ہو، راستے میں جلسے جلوس، عرس میلاد منانا، شادیوں میں راستے میں دیکیں پکانا، سیاسی و مذہبی جلوس راستے میں آوارہ لڑکوں کا بیٹھنا حتیٰ کہ آپ ﷺ کا فرمان ہے:

راستوں میں بیٹھنے سے بچو صحابہ کرام رضی اللہ عنہم نے عرض کیا کہ اگر ہمارا بیٹھنا ہماری مجبوری ہو تو آپ ﷺ نے فرمایا کہ راستے کا حق ادا کرو صحابہ رضی اللہ عنہم نے عرض کیا کہ راستے کا حق کیا ہے؟ آپ ﷺ نے ارشاد فرمایا:

غَضُّ الْبَصَرِ وَكَفُّ الْأَذَى وَرَدُّ السَّلَامِ وَالْأَمْرُ بِالْمَعْرُوفِ وَالنَّهْيُ عَنِ الْمُنْكَرِ . (ابوداؤد، رقم ۴۸۱۵)

”نظروں کو جھکا کر رکھنا کسی کو تکلیف نہ دینا (ایذا نہ دینا) سلام کا جواب دینا، اچھی بات کہنا، برائی سے منع کرنا۔“ ایک جگہ یہ بھی ذکر ہے کہ ارشاد السبیل راستے کی راہنمائی کرنا۔ (ابوداؤد، رقم ۴۸۱۶) ایک دوسری جگہ یہ الفاظ بھی ہیں کہ مظلوم و لاچار کی مدد کرو اور بھوکے کو راہ لگاؤ۔ (سنن ابی داؤد، رقم ۴۸۱۷)

اللہ تعالیٰ ہمیں ان باتوں پر عمل کرنے کی توفیق عطا فرمائے۔

درود و سلام

سلام اس پر کہ جس کا نام لے کر اس کے شیدائی
الٹ دیتے ہیں تختِ قیصریت، اورجِ دارائی
سلام اس پر کہ جس کے نام لیوا ہر زمانے میں
بڑھا دیتے ہیں ٹکڑا سرِ فروشی کے فسانے میں
سلام اس ذات پر کہ جس کے پریشاں حال دیوانے
سنا سکتے ہیں اب بھی خالد و حیدر کے افسانے
درود اس پر کہ جس کی بزم میں قسمت نہیں سوتی
درود اس پر کہ جس کے ذکر سے سیری نہیں ہوتی
درود اس پر کہ جس کے تذکرے ہیں پاکبازوں میں
درود اس پر کہ جس کا نام لیتے ہیں نمازوں میں
درود اس پر جسے شمعِ شبتانِ ازل کہیے
درود اس پر ابد کی بزم کا جس کو کنول کہیے
درود اس پر بہارِ گلشنِ عالم جسے کہیے
درود اس ذات پر فخرِ بنی آدم جسے کہیے
رسولِ مجتبیٰ کہیے، محمد مصطفیٰ کہیے
وہ جس کو ہادیٰ دعِ ما کدر خذ ما صفا کہیے
درود اس پر کہ جو ماہر کی امیدوں کا بلجا ہے
درود اس پر کہ جس کا دونوں عالم میں سہارا ہے

(ماہر القادری)